

शेनवार, 30 एप्रील 2022



रस्त्यार फोंडकुलां दिसल्यार अभियंते जापसालदार >>7

लोकभाशेंत लोकांचो आवाज

# भांगरभूंय

लखनौक जैत >>8



## डेल्टीन कारावेला फ्लोटेल बंद करचें; हरीत लवादाचो आदेश सीआरझॅडची मान्यताय नाशिल्ल्यान जातली कारवाय

■ भांगरभूंय । प्रतिनिधी

पणजी : सीआरझॅडची मान्यताय नाशिल्ल्यान डेल्टीन कारावेला फ्लोटेल बंद करचें तशेंच प्रदुशण नियंत्रण मंडळान डेल्टिना कडल्यान लुकसाण भरपाय वसूल करपाचो आदेश राष्ट्रीय हरीत लवादान दिला. सीआरझॅडची मान्यताय ना, ते मेरेन फ्लोटेल सुरू करपाक मेळचें ना, अशें लवादान आदेशांत म्हणलां.

प्रदुशण मंडळान पर्यावरणी लुकसाणेची भरपाय करची आदेशाचो अभ्यास करुन जातली कार्यवाही



10 माळ्यांचें फ्लोटेल

सीआरझॅड वाठारांत जावपी वेवसायीक कार्यावळींक सीआरझॅडची मान्यताय गरजेची आसता. सुरक्षा वेवस्था तशेंच बोट दवरपाक धक्को पळोवन ही मान्यताय दितात. प्रतिवादी प्रकल्प धारकांचे बोटीचेर धा माळ्यांचे हॉटेल चलता. हातूंत रेस्टॉरंट तशेंच मनरिजवण करपी कार्यावळी चलतात. हाका सीआरझॅडची मान्यताय गरजेची आसा. प्रकल्पधारका कडेन सीआरझेडची मान्यताय ना. हाका लागून ही आढान याचिका पात्र थारता.

राष्ट्रीय हरीत लवादाचे अध्यक्ष न्यायाधीश आदर्शकुमार गोयल, न्यायालयीन वांगडी न्यायाधीश सुधीर आरवाला, न्यायालयीन वांगडी दिनेश कुमार सिंग, तज्ञ वांगडी प्रो. ए. सैथील

वेल आनी डॉ. विजय कुलकर्णी हांणी हो आदेश दिला. सीआरझॅडची मान्यताय नाशिल्ल्यान प्रतिवादी डेल्टीन कारावेला हांणी फ्लोटेल बंद दवरचें.

तशेंच प्रदुशण नियंत्रण मंडळान पर्यावरणीय लुकसाणेची तपासणी करून कायद्या प्रमाण ती वसूल करची. वसूल केल्ली रक्कम पर्यावरण लुकसाणीच्या भरपाये खातीर कृती आराखडो तयार करून खर्च करची. परतून फ्लोटेल सुरू करपाचें जालें जाल्यार उदक आनी हवा कायद्या खाला प्रदुशण नियंत्रण मंडळाची मान्यताय घेवप गरजेचें. प्रदुशण नियंत्रण मंडळ कोयर वेवस्थापना विशीं गरजेच्यो अटी घालपाक शकता, अशें हरीत लवादान आदेशांत म्हणलां.

डेल्टीन कारावेलाचो एम व्ही रॉयल फ्लोटेल सीआरझेड 4 वाठारांत बेकायदो चलता. एम व्ही रॉयल कडेन सीआरझेड मान्यताय ना, अशी कागाळ याचिकादारान केली. ते प्रमाण याचिकेचेर सुनावणी जाली. न्हयेंत 12 नॉटिकल मायल्स मेरेन चलपी सगल्या वेवसायीक बोटींक सीआरझेड - 4 लागू जाता. बोट दर्यादेगे कुशीक दवरून तांचेर हॉटेल

➔ पान 7 चेर

## मुख्यमंत्र्यान घेतली प्रधानमंत्र्यांची भेट गोंयच्या उदरगतीच्या कामांचेर चर्चा



■ भांगरभूंय । प्रतिनिधी

पणजी : दिल्ली भोंवडेर आशिल्ले मुख्यमंत्री डॉ. प्रमोद सावंत हांणी शुक्रार प्रधानमंत्री नरेंद्र मोदी हांची भेट घेतली. हे भेटांत दोनूय फुडाऱ्यां मदीं गोंयच्या उदरगती सयत हेर म्हत्वाच्या विशयांचेर चर्चा जाली. गोंयांत परतून भाजपाचें सरकार स्थापन जाले उपरांत आनी सेगीत दुसरे खेपे मुख्यमंत्री जाले उपरांत डॉ. प्रमोद सावंत हांणी दिल्लींत वचून प्रधानमंत्री

मोदी हांची भेट घेवपाची ही दुसरी खेपे आसा. हे भेटांत मुख्यमंत्र्यान प्रधानमंत्र्यांक गोंयांतले प्रलंबीत प्रकल्प आनी चालू आशिल्ल्या उदरगतीच्या कामांची म्हायती तशेंच कोवोड विशीं राज्यांतल्या स्थितीची म्हायती दिली. उदरगतीच्या प्रकल्पांक नेट दिवपाक गरजेचीं सगलीं मजत केंद्र सरकारा कडल्यान मेळटली, अशी हमी नरेंद्र मोदी हांणी मुख्यमंत्र्यांक दिल्या, अशी म्हायती सुत्रां कडल्यान मेळ्ळ्या.

## विद्यापिठाच्यो परिक्षा 6 जून ते 5 जुलय मेरेन

■ भांगरभूंय । प्रतिनिधी

पणजी : गोंय विद्यापिठान पदवी तशेंच पदव्युत्तर अभ्यासक्रमाच्या दुसऱ्या सत्राच्यो तारखो जाहीर केल्यो. ह्यो परिक्षा 6 जून ते 5 जुलय ह्या काळांत जातल्यो. परिक्षांचो निकाल 5 ऑगस्टाक जातलो. परिक्षे उपरांत नवे शिक्षणीक वर्स 20 जुलयाक सुरू जातलें. बीए, बीकॉम, बीएससी, बीसीए,

बीएसडब्ल्यू या सगल्या अभ्यासक्रमा खातीर ह्यो तारखो लागू जातात. दुसरें सत्र 31 मेक सोंपलें उपरांत परिक्षा सुरू जातल्यो. निमाण्या वर्साचे प्रकल्प 20 मे मेरेन सादर करचे पडटले. दुसरें सत्र 72 दिसांचें आशिल्ल्यान एनएसयुआयन ह्या वेळापत्रकाक विरोध केला. किमान 90 दिसांचें सत्र आसपाक जाय. विद्यापिठान आपल्याच अध्यदेशाचे उल्लेखन केलां, अशें एनएसयुआयन म्हणलां.

## गोंयच्या सायबा विशीं वादग्रस्त विधान

सुभाष वेलिंगकार हांचेर कारवाय करपाची लोबो हांची मागणी

■ भांगरभूंय । प्रतिनिधी

पणजी : फ्रांसीस झेवियर 'गोंयचो सायब' जावपाकूच शकना, अशें विधान करपी गोंयांतल्या 'हिंदू रक्षा म्हाआघाडी' हे संघटणेचे राज्य निमंत्रक सुभाष वेलिंगकार हांचेर काँग्रेस आनी भाजपांतल्या ख्रिस्ती आमदारांनी खर टिका केल्या. गोंयांतलो धर्मीक एकवट इबाडप्यांचेर बेगोबेग कारवाय करपाची मागणी विरोधी पक्षफुडारी मायकल लोबो हांणी मुख्यमंत्र्यां कडेन केल्या.



कांय जाण गोंयांतलो धर्मीक एकोपो, संघटीतपणा आनी शांतताय इबाडपाक पळयतात. अशा व्यक्तींचेर बेगोबेग कारवाय करुन मुख्यमंत्री डॉ. प्रमोद सावंत हांणी गोंयी प्रतिमा सांबाळची. — मायकल लोबो, विरोधी पक्षफुडारी

कितें म्हणलें वेलिंगकार हांणी ?

■ भगवान परशुराम होच गोंयचो राखणकर्ता. फ्रांसीस झेवियर हो केन्नाच 'गोंयचो सायब' जावपाक शकना. ■ होली (गोवा) 'इंक्विजिशन' ही राक्षसी यंत्रणा गोंयांत हाडपाक फ्रांसीस झेवियर हेच जापसालदार आशिल्ले. ■ गोंयांत होली इंक्विजिशनान वट्ट 252 वर्सां केल्ल्या अत्याचाराची म्हायती नवे पिळगेक दिवप गरजेचें. ते खातीर 3 मे दिसा 'गोवा फायल्स' गोंयकारा मुखार दवरतले.

सेंट फ्रांसीस झेवियर हांचे विशीं श्रद्धा आशिल्ल्यान देश-विदेशांतले भावीक तांच्या दर्शना खातीर येतात. देवक धर्मांचे लोक तांचो आदर करतात, ताका लागून सुभाष वेलिंगकार हांच्या विधानाचो आमी निशेध करतात. - कार्लुस फेरेरा, आमदार, हळदोणें मतदारसंघ

सुभाष वेलिंगकार हांच्या विधानाचो आमी जाहीर निशेध करतात. वेलिंगकार हांणी केल्ले विधान पुरायपणान चुकीचे आसा. तशेंच गोंयांतली शांतताय, एकवट इबाडपी आसा. — ग्लेन टिकलो, आदले आमदार, हळदोणें मतदारसंघ

गोंयांत तांच्या दर्शना खातीर येतात. वेलिंगकार हांणी ह्या भाविकांक दुखयल्यात, तांचो अपमान केला. ते खातीर तांचेर कारवाय जावप गरजेचें, अशें मत मायकल लोबो हांणी उक्तायलां.

फ्रांसीस झेवियर हांकां 'गोंयचो सायब' हें नांव ख्रिस्ती समुदायान दिलां. सगल्याच धर्मांचे लोक तांकां मानतात, हेंच गोंयच्या एकोप्याचे

प्रतीक आसा, अशें मंत्री निलेश काब्राल हांणी म्हणलें. वेलिंगकार हांचे सारके कांय जाण कितेंय विधानां करून प्रसिद्धी मेळोवपाचो यत्न करतात. तांचे तें वैयक्तीक मत. पत्रकारांनीय अशा व्यक्तींच्या विधानांक प्रसिद्धी दिवची न्हय, अशें मंत्री काब्राल हांणी सांगलें.

मजगतीं, सुभाष वेलिंगकार हांचेर सोशल मिडियांतल्यानूय टिका

जाता. गोंयांत सगल्याच धर्मांचे लोक एकोप्यान नंदतात. गोंयचे श्रद्धास्थान आशिल्ल्या संत फ्रांसीस झेवियर हांचे विशीं चुकीचे उलोवन वेलिंगकार प्रसिद्धी मेळोवपाक पळयतात. गोंयांतली शांतताय इबाडपाक पळयतात, अशा व्यक्तींक गोंयांत थारो दिवचो न्हय, अश्यो जायत्यो प्रतिक्रिया सोशल मिडियार पातळल्यात.

पयलो स्मृती दीस

**स. प्रकाश पाडगांवकार**

पर्वरी-गोंय

प्रीय डॅडी

उगडासाचो हो अथांग सागर, सदांच मनामनांत उफाळटा, अखंड मोगाची मुर्ती तुमची, सदांच आसता नयनदर्पणी. आयच्या पयल्या स्मृती दिसा तुमकां भावपुर्ण आर्गां. तुमच्या पवित्र आत्म्याक शांती मेळूं हीच देवा कडेन प्रार्थना.

घरकान्न: संजीवी प्रकाश पाडगांवकार,

पूत: चैतन्य प्रकाश पाडगांवकार

धूव/जांवय: श्री/सौ, आंचल आश्वेश बोरकार

श्री/सौ. प्रीती सचिन मातोंडकार, श्री/सौ. निमिश नाशांक हळर्णाकार

नातरां: आर्यन, निहारीका, नवव्या, कायरा.

## दिसवड्या वयल्या कामगारांचो पगार वाडटलो : बाबूश

■ भांगरभूंय । प्रतिनिधी

पणजी : गोंयांत दिसवड्याचेर काम करपी कामगारांच्या पगारांत रोखडीच वाड जातली. तशेंच कामगार मंडळाचीय रोखडीच फेररचणूक जातली, अशी म्हायती कामगार मंत्री बाबूश मोन्सेरात हांणी दिली. कामगार अधिकाऱ्यां वांगडा जाल्ले बसके उपरांत ते पत्रकारां कडेन उलयताले. फाटलीं स वर्सां राज्यांतल्या किमान वेतनाचा फेरनियाळ घेवंक ना. रोखडोच तो घेतले. राज्यांतलो बेकारी पयस करपाक कामगार खात्यान यत्न सुरू केल्यात. ते खातीर खाजगी कंपन्यांतल्या रिकाम्या जाग्यांची म्हायती मागोवपाचे निर्देश कामगार आयुक्तांक दिल्यात, अशें तांणी सांगलें.

GOA TOURISM PRESENTS

THE SPIRIT OF GOA Festival 2022

30TH APRIL TO 1ST MAY 2022

COOKING COMPETITION ON 1ST MAY. REGISTER AT VENUE.

MASTERCLASS and MIXOLOGIST DEMO at the bar by Cazulo Feni

NACHOYA!

STEEL OCEAN

in Association with Organised by:

1ST MAY

BLACK SAPPHIRE

LYNX (BAND OF THE SAND)

Conceptualised and Managed by AMO Communications Pvt. Ltd. @amoinvents

D.B. Bandodkar Ground, Panaji. 6.00 pm onwards

www.goa-tourism.com @TourismGoa officialgoatourism

KINDLY FOLLOW ALL COVID PROTOCOLS AS DIRECTED BY GOVERNMENT OF GOA





# पोरस्कड्यां आनीक 31 व्हडीं जप्त

कॅप्टन ऑफ पोर्टाची कारवाय; परवान्यांचे तपासणे खातीर धाड घाल्ल्याचो दावो

■ भांगरभूंय । प्रतिनिधी

**पेडणें:** कॅप्टन ऑफ पोर्ट आनी पेडणें पुलिशेचे जोड कारवायेंत दुसरे खेपे पोरस्कड्यां बेकायदो रेंव वेवसाया कडेन संबंदीत व्हड्यांचेर कारवाया करीत 29 एप्रीलाक आनीक 31 व्हडीं जप्त केल्यो. चार दिसां आदीं कॅप्टन ऑफ पोर्ट आनी पेडणें पुलिशेचे जोड कारवायेंत 26 व्हडीं जप्त केल्ल्यो.

हे विशीं अदीक म्हायती दितना कॅप्टन ऑफ पोर्टाचो अधिकारी

शिरसयकारान सांगलें, तरेखोल आनी शापोरा न्हंयेंत ह्या दिसांनी बेकायदो रेंव वेवसाय चलना. आमची जी बोट ह्या दोनूय न्हंयांचेर देखरेख दवरचे खातीर पासय मारता. त्या वेळार असो बेकायदो वेवसाय नदरेक पडूंक ना. फकत जमनीर काडून दवरिल्ल्यो जीं 31 व्हडीं आशिल्लीं तांचे कडेन परवाने आसात काय ना, फावोशीं कागदपत्रां आसात काय ना, ताची तपासणी करचे खातीर आमी थंय धाड मारिल्ली.

पेडणें म्हालांतल्या तरेखोल आनी शापोरा ह्या दोनूय न्हंयांतल्यान हिसपा भायर रेंव काडपी व्हड्यांचेर कारवाय जाता ती पळोवन संबंदीत वेवसायीक अभियेल्पात. न्हंयेदेगेच्या वाठारांनी व्हड प्रमाणांत रेंवेचे सांठे आशिल्ले ते हेर सुवातांचेर व्हरपाचें काम चालू आसा. कांय जाण न्हंयेदेगेर काडून दवरिल्लीं व्हडीं दुसरे सुवातांचेर व्हरपाक लागल्यात.

पेडणें म्हालांतल्या तरेखोल आनी शापोरा न्ह्या न्हंयांनी दिसरात हिसपा

भायर रेंव काडपाचो बेकायदो वेवसाय चलता. ह्या दोनूय न्हंयांचेर पेडणें म्हालाची लोकजीण निंबून आसा. ह्या न्हंयांची राखण करपाचेर संबंदीत अधिकाऱ्यांची आडनदर जाल्ल्यान न्हंयांचे सुरक्षेचो प्रस्न निर्माण जाला, अशें थळाव्या लोकांचें म्हणणें आसा. पेडणें म्हालांत फकत 10 टक्के वेवसायिकांच्या व्हड्यांक परवाने आसात. 90 टक्के व्हडी बेकायदो रेंव काडटात, असो पर्यावरण मोर्गोचो दावो आसा. सध्या चार दीस

जाले रेंव वेवसाय बंद आसा. पूण महाराष्ट्रांतल्यान व्हड प्रमाणांत रेंव येगदारी चालू आसा. ते रेंव येगदारी बेकायदो आसा, असो दावो थळाव्या वेवसायिकांनी केला. सध्या तरेखोल आनी शापोरा न्हंयेचें पात्र रुंद जायत आसा. ताका लागून न्हंयेदेगे वयल्यो बागायती, शेतांचें व्हड लुकसाम जालां. लाखांनी चौखण मिटर जमीन ह्या न्हंयांनी गिळ्ळ्या. व्हड व्हड माड न्हंयेंत कोसळून पडटात.



जप्त केल्लीं व्हडीं.

(निकृती शिरोडकार)

## 500 वेवसायीक, 5 हजार कुटुंबां

शापोरा आनी तरेखोल न्हंयांतल्या सुमार 500 वेवसायीक रेंव काडटात. ह्या वेवसायाचेर उण्यांत उणी 5 हजार कुटुंबां अवलंबून आसात, अशी म्हायती मेळ्ळ्या. बांदकामां खातीर रेंव म्हत्वाचो घटक. ताका लागून रेंवेक खूब मागणी आसा. वाडटे मागणेक लागून हिसपा भायर रेंव काडपाचे प्रकार चलतात. अशें आसलें तरीय आमकां परवाने दियात, तशेंच कांय नेम सदळ करात अशी मागणी वेवसायिकांनी केल्या.

## सभापती वरवीं लुकसाण जाल्ल्या घरांची पळोवणी

■ भांगरभूंय । प्रतिनिधी

**काणकोण:** सोमारा राती कडेन आयिल्ल्या वादळी वाऱ्यान दिवनबाग आगोंदाच्या येसू शांतिराम पागी हाच्या घरा मुखार आशिल्ली उदकाची टाकी फुटून पडिल्ल्यान घराचें व्हड

लुकसाण जालें.

बुधवावा काणकोणचो आमदार तशेंच सभापती रमेश तवडकारान लुकसाण जाल्ल्या घराची पळोवणी करून घर परतून बांदपा खातीर सगळे तरेची मजत करपाचें उतर दिलें.



लुकसाण जाल्ल्या घराची पळोवणी करतना सभापती रमेश तवडकार.

## ‘दूखनिवारक काळजी’ विशयाचेर आयज कार्यशाळा

■ भांगरभूंय । डीआयपी

**पणजी:** भलायकी सेवा संचालनालयान 30 एप्रीलाक दोनापालवाच्या इंटरनॅशनल सेंटरांत ‘दूखनिवारक काळजी’ विशयाचेर कार्यशाळा आयोजीत केल्या. दूख कमी करपाचे उपाय, दुखीचीं लक्षणां, संवाद आनी काळजी हांचेर भर आसतलो. पुण्याची डॉ. प्रियदर्शनी कुलकर्णी, बॉम्बळूरच्या करुणश्रयची वांगडी संचालक डॉ. सिमा राव, गोंयची ज्येष्ठ वैजकी ऑन्कोलोजिस्ट डॉ. अनुपमा बोरकर, नर्सिंग ट्युटर संगीता एन. कार्यशाळेंत मार्गदर्शन करतली.

भलायकी सेवा संचालनालयाचे दोतोर आनी कर्मचारी, खाजगी दोतोर, एनजीओ आनी भलायकीची काळजी घेवपी वेवसायिकांक दुखनिवारक काळजीविशीं मार्गदर्शन करप हो कार्याशाळेचो उद्देश आसा.

भलायकी सेवा संचालनालयाची संचालक डॉ. गीता काकोडकर आनी मुख्य वैजकी अधिकारी डॉ. रूपा नायक हांच्या मार्गदर्शनाखाला कार्यशाळा जातली.

## आयज खूब कडेन लायट आसची ना

■ भांगरभूंय । डीआयपी

**पणजी:** 30 एप्रीलाक 11 केव्ही चोगम फिडराचेर ताकतिकेचें दुरुस्ती काम करपाचें आशिल्ल्यान सकाळीं 9.30 ते सांजेचीं 2.30 वरां मेरेन सिडनी डीटीसी, छब्बी चिक्स स्कूल, सांता मारिया, मथूरा एन्क्लेव्ह, मेथा कंस्ट्रक्शन, प्रवीण दोडावर, हिरा गार्डन, ऑन्रिकरनाथ देऊळ आनी सरभोंवतणच्या वाठारांत वीज पुरवण जावची ना.

तशेंच 11 केव्ही पीडीए फिडराचेर ताकतिकेचें दुरुस्ती काम करपाचें आशिल्ल्यान दनपारां 1 ते सांजेच्या 5.30 वरां मेरेन व्हिजन सॉलिटेर, क्रोमा, नेक्सा, रिलायन्स डिजिटल. गोवा स्कॅन सेंटर, कर्नाटका बँक, दुर्गा मोटर्स, स्प्यास हावस, चंद्रगीत हॉटेल, आरजी हॉस्पिटल आनी सरभोंवतणच्या वाठारांत वीज पुरवण जावची ना.

तेचप्रमाण 11 केव्ही असनोडा फिडराचेर ताकतिकेचें दुरुस्ती काम करपाचें आशिल्ल्यान सकाळीं 9

ते दनपारच्या 2 वरां मेरेन वाळशी, मुळगांव, मयते, मधलोवाडो, अस्नोडें, कैलासनगर, गणेश नगर, खोरीवाडो, पाईफ फॅक्टरी, सेंट क्लारा चर्च आनी सरभोंवतणच्या वाठारांत वीज पुरवण जावची ना.

तशेंच 11 केव्ही पीणां फिडराचेर ताकतिकेचें दुरुस्ती काम करपाचें आशिल्ल्यान सकाळीं 9 ते दनपारां 2 वरां मेरेन अडवलपाल, मेणकूरे, आमठाणे, धुमाशे आनी सरभोंवतणच्या वाठारांत वीज पुरवण जावची ना.

1 मेक 11 केव्ही आरएनडी गुल्मद्वारा फिडराचेर ताकतिकेचें दुरुस्ती काम करपाचें आशिल्ल्यान सकाळीं 6 ते 8.30 वरां मेरेन तीन बिल्डिंग, डेल्फेनोस, गौरी पेट्रोल पंप, देवश्री रियल इस्टेट, ओरॉ डेव्हलपर्स, सुप्रीम व्हुड्स, कोर्टयार्ड रेईस मागूश-हॉरिजन, साईबाबा देऊळ, देवश्री, दिनेश वर्मा, विद्या एन्क्लेव्ह आनी सरभोंवतणच्या वाठारांत वीज पुरवण जावची ना.

## खोलपेवाडी आयज क्रिकेट प्रशिक्षणाचो समारोप

■ भांगरभूंय । प्रतिनिधी

**दिवचल:** गोवा टेनिस बॉल क्रिकेट असोसिएशन आनी गोंय खेळां संचालनालय तशेंच खोलपेवाडी साळांतले श्री शिवाजी खेळां आनी सांस्कृतीक मंडळ हांच्या जोडपालवान गिमाळें टेनिसबॉल क्रिकेट प्रशिक्षण शिबीर आयोजीत केल्लें. 16 वर्सां परस उणे पिरायेच्या चल्या चलयां खातीर 20 ते 30 एप्रील ह्या काळांत हें शिबीर आयोजीत केल्लें. दनपारच्या 3.30 ते सांजेच्या 6 वरां मेरेन हें शिबीर खोलपेवाडीच्या खेळां मैदानाचेर चलि्लें.

शिविराच्या समारोप सुवाळ्याक दिवचलचो आमदार डॉ. चंद्रकांत शेट्चे, गोंय टेनिसबॉल क्रिकेट असोसिएशनाचो निवेश नायक, आपा रावत, नितीन नायक, रामदास वरक, विजय सावळ, संतोष झोरे हाजीर रावतले. ह्या वेळार सगळ्या प्रशिक्षणार्थीक प्रमाणपत्रां भेटयतले, अशें आयोजकांनी कळयलां.

## बागवाडेची पांयवाट 19 वर्सां उपरांत उक्ती

■ भांगराभूंय । प्रतिनिधी

**पेडणें:** बागवाडो मोरजेच्या परंपरीक पांयवाटेचो प्रस्न फाटल्या 19 वर्सां सावन पडून आशिल्लो. ते विशीं 27 एप्रीलाक पेडणेंचो उपजिल्होधिकारी (अतिरिक्त ताबो) दीपक वायंगणकार, सरपंच वैशाली शेट्यांवांकार, उपसरपंच अमीत शेट्यांवांकार, पंच विलास मोरजे, पंच पवन मोरजे, पंच प्रकाश शिरोडकार, पंच मुकेश गडेकार, वकील प्रसाद शहापूरकार, भक्तदास बागकार, निवेश बागकार, कंपनीचे प्रतिनिधी हांची जोड बसका जाल्ली. तातूंत कंपनीन थळाव्या लोकांक परंपरीक पांयवाट दिवपाक मंजुरी दिली. ताका लागून फाटल्या 19 वर्सां सावन पडून आशिल्लो पांयवाटेचो प्रस्न सुटायो जाल्ल्यान थळाव्या लोकांनी समाधान उक्तायलां.

मोरजी पंचायत वाठारांतल्या शापोरा न्हंयेदेगेर आशिल्ल्या बागवाड्या वयल्या थळाव्या जमीन धनयां कडल्यान दिल्लीचे एके हॉटेल कंपनीन ही जमीन विकत घेतिल्ली. हे जमनींतल्यान बागवाड्या वयल्या लोकांची परंपरीक मसुंडीची सुवात ते भायर हेच जमनींतल्यान सुमार 15 घरांची परंपरीक पांयवाट आशिल्ली. ती पांयवाट आडोवपाचो कंपनीन यत्न केल्लो.

पांयवाट आडयिल्ले खाती थळाव्या बायलांनी कंपनीच्या प्रतिनिधींक जाब विचारिल्ली. त्या वेळार कंपनीच्या महिला बावन्सरांनी थळाव्या बायलांक मारपेट केल्ली. ते संबंदान थळाव्या बायलांनी पेडणें पुलिशेंत लेखी कागाळ केल्ली. हें प्रकरण तात्पुरतें काबार करचे खातीर थळावे पंचायतीन फुडाकार घेतिल्लो.

## म्हापश्यां जळारां पासून जावपी दुयेंसां विशीं जनजागृती

■ भांगरभूंय । प्रतिनिधी

**म्हापशें:** म्हापशेंच्या नागरी भलायकी केंद्रान जळारां पासून दुयेंसां विशीं जनजागृती कार्यावळीचें आयोजन केल्लें. ह्या वेळार विविध तरांच्या जळारांचेंय प्रदर्शनूय मोडिल्लें.

मलेरिया, डेंग्यू आनी हेर जळारां पासून जावपी दुयेंसां नियंत्रणांत आसात, हाची खात्री करचे खातीर नागरी भलायकी केंद्रान बाजार प्रतिनिधी, नुस्त्यां मार्केट, पालिका, मार्केट सबयार्ड, कावलां अड्डे ह्या सारकिल्ल्या सुवातां वयल्या लोकां खातीर ही जागृती कार्यावळ आयोजीत केल्ली. ते भायर रेस्टॉरंट धनी, बांदकाम कंत्राटदार आनी हेरांनीय हे जनजागृती कार्यावळींत हाजेरी लायली.

हे कार्यावळींत भलायकी अधिकारी डॉ. शेरल डिसोझा, भलायकी



जळारां पासून जावपी दुयेंसां विशीं आयोजीत जनजागृती कार्यावळींत मार्गदर्शन करतना वैजकी अधिकारी.

नितळसाण निरिक्षक उदय ताम्हणकार आनी कर्मचाऱ्यांनी जळारां पासून जावपी दुयेंसांचेर नियंत्रण मेळोवपा खातीर गरजेच्या आशिल्ल्या विविध उपाय येवजण्यांची म्हायती दिली. म्हापश्यां जानेवारी सावन मलेरियाचे 9 आनी डेंग्यूचे 12 दुयेंसां सांपडिल्ल्याची म्हायती दिली. म्हापशें नागरी भलायकी केंद्रान

पावसाळ्याचे नदरेन जळारांची पैदास जावपी घातक सुवातो वळखल्यात. करासावडचार पेट्रॉल पंपा लागसार, दत्तवाडी, खोर्ली, फेअराआल्त, आंगड, शेळपें, कुचेली आनी हेर वाठारांचो तातूंत आसपाव आसा.

म्हापश्यां सध्या 67 बांधकाम प्रकल्प सुवातो आसात. भलायकी अधिकारी ह्या सुवातांचें निरिक्षण

करतात. जे वरवीं खंयचेय धापीचेर नियंत्रण दवरपा खातीर उपाय येवजण करतले.

डॉ. शेरल डिसोझान सांगलें, म्हापश्यां जळारां पासून जावपी दुयेंसां उणीं करचे खातीर गरजेच्या उपाय येवजण्यांची लोकांक म्हायती दिवचे खातीर ही कार्यावळ आयोजीत केल्ली. म्हापश्यां परिस्थिती नियंत्रणांत

## उपजिल्होधिकारी कार्यालयांतूय बसका

बार्देस म्हालांत दुयेंसांचेर नियंत्रण दवरचे खातीर उपजिल्होधिकारी कार्यालयांतूय बसका जाली. हे बसकेक वैजकी अधिकारी, सरकारी कार्यालयांचे अधिकारी आनी समाज वावुरपी हाजीर आशिल्ले. धापीचीं दुयेंसां आडावपा खातीर जागृती करपी आनी ते संबंदान जापसालदारकी घेवपी शिक्षक, अधिकारी हांचे जाळें चडांत चड घटमूट करून तें विस्तारीत करपाची सुचोवणी ह्या वेळार केली.

आसा, कारण आमी नितळसाण मोहिमे सयत विविध उपाय येवजण्यो हातांत घेतात आनी सामान्य लोकां मदें जागृती करतात.

## मोरजी पंचायती कडेन कागाळ; न्यायालयांत वचपाची शिटकावणी

■ भांगरभूंय । प्रतिनिधी

पेडणें: मोरजी पंचायत वाठारांतल्या माळरानाचेर व्हड प्रमाणांत दोंगर कापून बेकायदो बांदकाम चालू आशिल्ल्याचो लेखी कागाळ मोरजेच्या मयूर शेट्यांवांकारान मोरजी पंचायती कडेन 24 एप्रीलाक केल्ल्या. ह्या बांदकामाचेर आनी दोंगर कापिल्ल्यांचेर ताकतिकेन कारवाय करची, अशी मागणी ताणें कागाळेंत केल्या.

मोरजी पंचायत वाठारांतले सर्वे क्र. 245 / 8, 245/2, 424, 124 /2, 24 /4 हे जमनीचेर व्हड प्रमाणाचेर दोंगर कापला आनी बेकायदो बांदकाम चालू आशिल्ल्याचें शेट्यांवांकारान कागाळेंत म्हणलां. तशेंच मोरजी पंचायतीन माळरानाचेर कितें चल्लां



मोरजे माळरानाचेर चालू आशिल्लें बांदकाम.

तें उक्त्या दोळ्यांनी पळोवचें आनी आमचो सैम राखचो, अशीय मागणी केल्या. तेचवरी पंचायतीन हो गैरप्रकार

आडायलो नाजाल्यार आपल्याक न्यायालयांत वचचो पडटलो, अशी शिटकावणी दिल्या.

## चौरंगीनाथ देवस्थानाचो आयच्यान वर्धापन दीस सुवाळो

■ भांगरभूंय । प्रतिनिधी

**म्हापशें:** हडफडेंच्या श्री चौरंगीनाथ देवस्थानाचो वर्धापन दीस सुवाळो 30 एप्रील ते 3 मे ह्या काळांत मनयतले. ते निमतान सदां सकाळीं 6.30 वरां सावन देवळांत विविध धर्मीक विधी जातले.

30 एप्रीलाक दनपारां 12.30 वरांचेर पंचायतने देवतांक नैवेद्य दाखयतले. रातच्या 8 वरांचेर क्रिएशन प्रस्तूत ‘ययाती आणि देवयानी’ नाटक सादर करतले.

1 मेक रातच्या 8 वरांचेर हडफडेंच्या श्री चौरंगीनाथ भुमिका महिला संघ संगीत ‘मत्स्यगंधा’ नाटक सादर करतली. 2 मेक

रातच्या 8 वरांचेर कलाचेतना वळवय निर्मीत आनी राजदीप नायक प्रस्तूत ‘खतखतें’ नाटक सादर जातलें. 3 मेक सकाळीं 10.30 वरांचेर सुवर्णां आनी विनोद हडफडेंच्या श्री चौरंगीनाथ भुमिका भजनी मंडळाची भजनाची कार्यावळ जातली. रातच्या 10 वरांचेर श्री भुमिका देवीची पालखेंतल्यान देवळाच्या भोंवतणी प्रदक्षिणा, सवायशिर्पाण कडल्यान जोडव्डी, उण्यांत पावणी आनी तीर्थप्रसाद जावन उत्सवाची सांगता जातली.





# पावसाचो परतून वीज खात्याक धपको

■ भांगरभूंय । प्रतिनिधी

**पणजी** : बिरेस्तारा रातीं पडिल्ल्या पावसाचो वीज खात्याक परतून धपको बसलो. सत्तरी सयत दक्षीण गोंयांतल्या दर्यादेग वाठारांनी खांबे तशेंच लायटीच्या सरयांचो व्हड प्रमाणंत इबाड जालो. दनपार मेरेन वीज पुरवण सुरळीत जाली अशी म्हायती मुखेल वीज अभियंते स्टिवन फेर्नांडीस हांणी दिली. वीज खात्याचे कर्मचारी रातभर काम करताले.

हवामान खात्यान शुक्रारा पावसाचो अदमास उक्तायिल्लो आसलो तरी फुडले चार दीस हवामान नितळ आसतलें. पावस पडचो ना असो हवामान खात्याचो अदमास आसा. फाटल्या 24 वरांत दाबोळे सगल्यांत चड 28.8 मिमि (एक इंच) पावसाची नोंद जाल्या. म्हापशें, सांखळे, वाळपय, पेडणें, मुरगांव हांगा पावसाचें प्रमाण चड आशिल्लें. हाका लागून ह्या वाठारांनी विजेचें चड लुकसाण जालें.

वाळपय, बाणावली, बेताळभाटी, वार्का, चिंचोणें, कुठ्ठाळी, खोर्ली, कुंडय हांगा चड मोडतोड जाली. हांगा

काय सुवातांनी नोंद जाल्लो पावस		
सुवात	24 वरांतलो पावस	वट्ट पावस
म्हापशें	21.3 मिमि	72.9 मिमि
पेडणें	25.8 मिमि	134.2 मिमि
पोरणें गोंय	5.8 मिमि	51.5 मिमि
सांखळी	18.4 मिमि	101.5 मिमि
वाळपय	13 मिमि	59.3 मिमि
दाबोळी	28.8 मिमि	59.4 मिमि
मडगांव	4.1 मिमि	58 मिमि
मुरगांव	11.2 मिमि	36.5 मिमि

सगळ्याक व्हड झाडां पडिल्लीं. 12 ते 15 विजेचे खांबे मोडले. झाडां पडिल्ल्यान विजेच्यो सरयो तुटल्यो. फांतोडेर 4 वरां मेरेन लायनमन काम करताले. शक्य आसा थंय रातींच वीज पुरवण सुरळीत जाली. व्हड झाडां शुक्ररा सकाळीं कुशीक काडलीं. हाचे उपरांत खांबे उबे करून सरयो जोडटा म्हाणासर दनपार जाली. दनपार मेरेन सगल्या वाठारांतली वीज पुरवण सुरळीत जाली अशी म्हायती मुखेल वीज अभियंते स्टिवन फेर्नांडीस हांणी दिली.

खांब्याचेर चडप वा नव्यो सरयो जोडपाचें काम रातीं करप शक्य जायना. हाका लागून वीज

## सत्तरी सयत दर्यादेग वाठारांनी विजेचें लुकसाण



लायटीच्या सरयांचेर पडिल्लो माड. दुसऱ्या फोट्यांत लायटीच्या सरयांची जोडणी करतना वीज खात्याचे कर्मचारी.



## पत्रकारांनी दरेक भ्रश्टाचार उजवाडा हाडचो: न्यायमुर्ती महेश सोनक

लोकविस्वास प्रतिश्ठानाचे नारायण आठवले स्मृती पत्रकरिता पुरस्कार भेटयले



गौरी मळकर्णेकार हांचो भोवमान करतना भगीरथ शेट्टे. कुशीक न्यायमुर्ती महेश सोनक आनी हेर.

■ भांगरभूंय । प्रतिनिधी

**फोंडें**: लोकांच्या विस्वासाक पात्र थारिल्ल्या लोकविस्वास प्रतिश्ठाना कडल्यान दिव्यांग भुरग्यांचेर बरे संस्कार जातात. ताका लागून ही भुरगीं जिणेंत स्वताचें कर्तृत्व सिद्ध करूंक शकतात. संस्थे कडल्यान पत्रकारांचो जावपी भोवमान हेरां खातीर स्मूर्त दिवपी आसा. पत्रकारांनी दरेक भ्रश्टाचार उजवाडा हाडून वाचकांक खरी खबर दिवपाचो यत्न करूंक जाय अशें उलोवप न्यायमुर्ती महेश सोनक हांणी केलें.

दवळे लोकविस्वास प्रतिश्ठाना वतीन दितल्या सर्गेस्त नारायण आठवले स्मृती पत्रकारिता पुरस्कार 2020 आनी 2022 ह्या पुरस्काराचें वितरण मुंबय उच्च न्यायालयाच्या गोंय खंडपिठाचे न्यायाधीश न्यायमुर्ती महेश सोनक हांचे हस्तकुी केलें.

ह्या वेळार गोंय शालांत मंडळाचे अध्यक्ष भगीरथ शेट्टे, लोकविस्वास प्रतिश्ठानाचे अध्यक्ष अनूप प्रियोळकार आनी राज वैद्य हाजीर आशिल्ले.

ह्या वेळार न्यायमुर्ती महेश सोनक हांचे हस्तकुीं दै नवा सकाळची संपादक जयश्री खाडीलकर-पांडे

आनी टायम्स ऑफ इंडिया गोंय आवृत्तीच्यो सहाय्यक संपादक गौरी मळकर्णेकार हांकां स. नारायण आठवले पुरस्कारान भोवमानांत केले.

ह्या वेळार उलयतना भगीरथ शेट्टे हांणी लोकविस्वास प्रतिश्ठानान फाटल्या 40 वर्सां पयलीं केल्ले यत्न येसस्वी जाल्यात. शाळेंतल्या संस्कारमय वातावरणांत दिव्यांग भुरग्यांक बऱ्या शिक्षकां कडल्यान शिक्षण मेळटा. बऱ्या शिक्षकांक लागून दिव्यांग भुरग्यांच्या पालकांचो आत्मविस्वास लेगीत वाडत आशिल्ल्याचें सांगलें.

जयश्री खाडीलकर-पांडे हांणी सद्याची पत्रकारिता राजकारणी आनी उद्देजक हत्यार म्हूण वापरत आशिल्ल्यान पत्रकारिता वेगळे दिशेन वचत आसा. पयली प्रमाण प्रेरणा आनी निश्ठा बाळगुपी पत्रकारिता सद्याच्या युगांत दिसून येना. पत्रकारांनी अन्याया आड लढो दितना समाजाक न्याय दिवपाचो यत्न करूंक जाय अशें तांणी मुखार उलयतना म्हणलें.

ह्या वेळार गौरी मळकर्णेकार हांणी लेगीत आपले विचार उक्तायले. अध्यक्ष अनूप प्रियोळकार हांणी येवकार दिलो जाल्यार राज वैद्य हांणी उपकार मानले.

## सुभाष वेलिंगकारा आड मिकी पाशेकोची कागाळ

■ भांगरभूंय । प्रतिनिधी

**मडगांव**: सेंट फ्रान्सीस झेवियर हांचे आड वादग्रस्त उलोवप केल्ल्याचो आरोप करून आदले पर्यटन मंत्री मिकी पाशेको हांणी हिंदू रक्षा महाआघाडीचे अध्यक्ष सुभाष वेलिंगकार हांचे आड कोलवें पुलीस स्टेशनांत कागाळ नोंद केल्या.

दुबावीत धर्मीक फूट घालपाक

सोदता ताचे आड राष्ट्रीय सुरक्षा कायद्या खाला गुन्यांव नोंद करचो अशें मिकी पाशेकोन म्हणलां. बिरेस्तारा वेलिंगकार हाणी पत्रकार परिशद घेवन सेंट फ्रान्सीस झेवियर हांचे आड अपमानास्पद विधान केल्लें. भादसंच्या 153 (अ) 153 (ब) 295 आनी 505 कलमा खाला संबंदिताचेर गुन्यांव नोंद करचो अशी कागाळ कोलवें पुलिशेंत केल्या.

## कोलवाळे जिओ टावराचें बांदकाम लासलें

■ भांगरभूंय । प्रतिनिधी

**म्हापशें**: कोलवाळे सरकारी मुळावे शाळेच्या प्राकारांत उबारतल्या जिओ मोबायल टावरांचे बुन्याद घाल्ले स्टील पायप लासप. तशेंच कामगारांक जिवेशी मारपाची धमकी दिवप ह्या आरोपा खाला पुलिसांनी प्रताप सुर्या चोडणकार (कोलवाळ) आनी हेरां आड गुन्यांव दाखल केला.

हो प्रकार फाटल्या 22 एप्रील दिसा घडिल्लो. रिलायन्स जिओ इन्फोकॉम लिमिटेड हे कंपनीक गोंय सरकारान कोलवाळे मुळावे शाळेच्या प्राकारांत जिओ टावर उबारपाक मान्यताय दिल्या. ह्या

### प्रताप सुर्या चोडणकारा आड गुन्यांव दाखल

टावराक शिक्षण खातें तशेंच हेर कोणेच हरकत घेवची न्हय अशे आदेशूय सरकारान दिल्यात.

शिक्षण खात्याचे परवानगेन कंपनीन शाळेच्या प्राकारांत मोबायल टावर उबारपाचें काम हातांत घेतलें. ते प्रमाण टावर उबो करपा खातीर स्टील पायपाचच्या आदारान ग्रावंड बेसड् मास्ट

(जीबीएम) बुन्यादीचें बांदकाम केल्लें.

कोणेतरी अनवळख्यांनी उजो लावन तें बांदकाम लासून उडयलें. ते खातीर कंपनीचें देड लाखांचें लुकसाण जालें. 22वेर कामगार घडणुकेच्या थळार वचत जाल्यार तांचे नदरेक हो प्रकार दिसून आयलो.

त्या वेळार दुबावीत आरोपी प्रताप सुर्या चोडणकार हो थंय आयलो आनी आपणें हो उजो लायला अशें सांगून हेर कांय जाणांक घडणुकेच्या थळार आपयले आनी कंपनीच्या कामगारांक गाळी संवून जिवेशी मारपाची धमकी दिली. कामगारांनी हे विशींची कागाळ

# ग्रामपंचायतीचें कार्यालय

सांत लॉरेन्स, आगशी

तिसवाडी-गोंय

फोन: 2218519

संदर्भ क्र. व्हीपी/एसएलए/2022-23/65

तारीख: 28/04/2022

## निविदा कळोवणी

ग्रामपंचायत सेंट लॉरेन्साचे सरपंचान सकयल नमूद केल्ल्या कामांची अंमलबजावणी खातीर पीडब्ल्यूडी/एमईएस/डब्ल्यूआरडीच्या योग्य आनी श्रेणींत नोंदणीकृत पात्र कंत्राटदारां कडल्यान सीलबंद टक्केवारी/नग दर निविदा आमंत्रित करता.

अनु. क्र.	कामाचें नांव	(जीएसटी सोडून) निविदेंत घाल्ली अदमासी रक्कम (रुपयांनी)	ई.एम.डी. (रुपयांनी)	वेळ मर्यादा (दिसांनी)	कंत्राटदाराचो वर्ग आनी श्रेणी		निविदा फॉर्मचें मोल (रुपयांनी)
					पोरणें नोंदणी प्रमाण	नवे नोंदणी प्रमाण	
1.	पादरीभाट प्रभाग क्र. 2 ग्रामपंचायत सेंट लॉरेन्स आगशें तिसवाडी गोंय हांगाच्या रहमान मुजावराचें घर ते फरजाना बी शेख मेरेन पदपथाचें बांदकाम.	111614=25	2790/-	60 दीस (मान्सून सोडून)	वर्ग IV आनी रोड्स वयलो	वर्ग V आनी रोड्स वयलो	2000
2.	मोयता प्रभाग क्र. XI, ग्रामपंचायत आगशें, तिसवाडी गोंय हांगाच्या व्हिक्टर ग्रासिसयाच्या घरा पसून सिरिल गोन्सा-ल्सीसाच्या घरा मेरेन नाल्याचें बांदकाम.	238692=58	5970	60 दीस (मान्सून सोडून)	वर्ग IV आनी रोड्स वयलो	वर्ग V आनी रोड्स वयलो	2000
3.	प्रभाग क्र. VIII, ग्रामपंचायत आगशें तिसवाडी गोंयच्या जो आफोन्सोचें घर ते अण्ड्र्यू आफोन्सोच्या घरा लागसार पदपदाचें बांदकाम.	182457=08	4561/-	60 दीस (मान्सून सोडून)	वर्ग IV आनी रोड्स वयलो	वर्ग V आनी रोड्स वयलो	2000
4.	वॉर्ड क्र. X ग्रामपंचायत आगशें तिसवाडी गोंय हांगाच्या अर्जुन म्हामल घरा लागसार सध्याच्या नाल्या वयल्या प्रीकास्ट आरसीसी स्लॅबाची दुरुस्ती आनी पी/एफ	342399=20	8560	60 दीस (मान्सून सोडून)	वर्ग IV आनी रोड्स वयलो	वर्ग V आनी रोड्स वयलो	2000
5.	वॉर्ड क्र. V, ग्रामपंचायत आगशें तिसवाडी गोंयच्या मेरकुरे हांगाच्या विलियम आफोन्सोचें घर ते जेम्स आफोन्सोचें घर हांगा क्रॉस ड्रेनाचें बांदकाम.	126470=25	3165	60 दीस (मान्सून सोडून)	वर्ग V आनी रोड्स वयलो	वर्ग V आनी रोड्स वयलो	2000
6.	मलवाडो वॉर्ड क्र. 10, ग्रामपंचायत सेंट लॉरेन्स तिसवाडी गोंय हांगा विलास घरा लागसार फूटपाथाचें बांदकाम.	182641=50	4566/-	60 दीस (मान्सून सोडून)	वर्ग IV आनी रोड्स वयलो	वर्ग V आनी रोड्स वयलो	2000

#### अटी आनी शर्ती

- अर्ज मेळोवपाची निमाणी तारीख 07/05/2022 दिसा 17.00 वरां मेरेन निविदा फॉर्मच्या मोला सयत (परत मेळचे नात) आसा.
  - रितो निविदा फॉर्म जारी करपाची निमाणी तारीख 10/05/2022 दिसा दनपारां 12.00 वरां मेरेन.
  - सीलबंद निविदा मेळोवपाची तारीख 11/05/2022 दिसा दनपारां 12.00 वरां मेरेन आनी त्याच दिसा दनपारां 1.00 वरांचेर उगडटले.
  - निविदा फॉर्म जारी करपा खातीर अर्जा वांगडा आसचें
    - संबंदीत कामाचे श्रेणीतल्या कंत्राटदाराच्या वैध नोंदणी प्रमाणपत्राची प्रमाणीत प्रत.
    - पॅन कार्डाची प्रमाणीत प्रत.
    - वैध जीएसटी नोंदणी प्रमाणपत्राची प्रमाणीत प्रत आनी एआरएन सयत दाखल केल्ल्या अद्ययावत रिटर्नाची पोचपावती (जीएसटी कॉमन पोर्टलाचेर अर्ज संदर्भ क्रमांक व्युत्पन्न) जीएसटी कायद्या प्रमाण.
    - हातांत आशिल्ल्या कामांची घोशणा 50/- रुपयाच्या स्टॅम्प पेपराचेर सद्यस्थिती दाखोवपी तपशीलवार वळेरी सादर करची (तथापी जे व्यक्ती कडेन निविदा मर्यादेच्या चारपट परस चड काम आसा तांकां निविदा फॉर्म जारी करचे नात).
  - ईएमडी हो डिमांड ड्राफ्ट/डिपॉझीट कॉल रिसीट (डीसीआर)/पे ऑर्डर फॉर्माचो राष्ट्रीयकृत वा कॅनरॉ बँकेच्या रुपान सरपंच, ग्रामपंचायत सेंट लॉरेन्स हाच्या नांवान, आगशें तिसवाडी गोंय हांगा देय आसतलो.
  - सीलबंद आनी सशर्त निविदा पुर्णपणान न्हयकारतले.
  - कंत्राटदारान जीएसटी आनी सीजीएसटी सोडून निविदा उद्धृत करच्यो, अशें की कार्यान्वीत केल्ल्या कामाच्या वट्ट मुल्याचेर स्वतंत्रपणान पयशे दितले.
  - कसलेंच कारण दिनासतना खंयचीय वा सगल्यो निविदा स्विकारपाचो वा न्हयकारपाचो अधिकार सेंट लॉरेन्स ग्रामपंचायती कडेन राखीव आसा.
- डीआय/एडिक्टि/215/2022**  
**मास्क घालात, समाजीक अंतर पाळात, हाताची नितळसाण राखात.**





# मोलादीक जीव वाटावया

दर्या वेळांचेर जीवरक्षक पर्यटकांक राखपाक आसतात. सोऱ्याचे, इगसांचे घुंवळेंत आशिल्ले पर्यटक तांचे आयकनात ही वेगळी गजाल. पूण, ह्या जीवरक्षकांनी बऱ्याच लोकांचो जीव वाटायला. तशेंच जीवरक्षक वेंचिक न्हंयांचेर दवरपाक जाय. खास करून ‘पिकनीक स्पोर्ट’ जाल्ल्या जाग्यांचेर. सरकारान १५ मेच्यान आपत्ती वेवस्थापन कक्ष सुरू करपाचें चिंतला. पावसांत साबार संकश्टां येतात, त्या वेळार लोकांक मजत करपाक उजो पालोवपी दळाचे जवान, पुलीस धांवतात. तांकां मजत करपाची संद अंदूं विद्यार्थी आनी हेर नागरिकांक मेळटली. तांकां सरकार प्रशिक्षण दितलें. राजकी पक्षांच्या वेंचणुकां वेळार सक्रीय जावपी वावुरप्यांनी ह्या कामांत आपखोशयेन मुखार सरपाक जाय. हें आपसेवक हुंवार, मोड पिडेस्तांक मजत करतले. तेच धर्तेर गोंयच्या न्हंयांचेरूय पेंवपांत कुशळ आशिल्ल्या तरणाट्यांक नेमू येतात. ह्या आपत्ती वेवस्थापन कक्षांतल्याच वावुरप्यांक तें काम दिवचें. फुडाराक तांकां

**गोंयच्या न्हंयांचेरूय पेंवपांत कुशळ आशिल्ल्या तरणाट्यांक नेमू येतात. ह्या आपत्ती वेवस्थापन कक्षांतल्याच वावुरप्यांक तें काम दिवचें. फुडाराक तांकां अग्नीशमन दळांत नोकरी दिवपाची तजवीज केल्यार दुदांत साकर. सैमिक आपत्ती चड करून पावसाच्या दिसांनी येताली. मात, आतां खंयच्या खिणाक कितें संकश्ट कोसळत तें सांगपाक येना. हीं बुडून मरपाचीं प्रकरणांय तशींच.**

सांखळे, केरी, पर्यां वाठारांतले व्हाळवाट न्हंयेचेर जावपी प्रकारां विशीं थंयच्या लोकांनी हुस्को उक्तायला. तांच्या मतान आयतार, भौशीक सुटयेच्या दिसा लोकांची भिरां न्हावपाक येतात. तातूंतले बरेच तर्र जाल्ले आसतात. तसो थेटआरोपूच थळाव्यांनी केला. कांय जाण न्हंये कुशीक येवन पार्टी करतात आनी मागीर पावलां मेजीत न्हांवपाक न्हंयेंत देंवतात. ते समजावपाच्या पलतडी गेल्ले आसता. धबधब्यांचेरूय हेच प्रकार. ऑगस्ट मेरेन हें चलतलें. मौज- मजा ही सोऱ्याचो घोंट घेतले बगर करपाक मेळना, असो जायत्या जाणांचो समज जाला. नशेंत दुर्घटना घडली काय मागीर वांगडच्यांक मनस्ताप सोंसचो पडटा.

कोयराचे समस्येकूय हे अतिउत्साही लोक जापसालदार थारल्यात. न्हंयांतले जैवविवीधताय, नुस्त्याक कोयराचो बादिकार जाला. हें फक्त व्हाळवाट न्हय, तर राज्यांतले दरेके न्हंयेचेर, तळयेचेर घडटा. थळाव्या पंचायत, पालिकां कडेन भासाभास करून सरकारान हाचे आड खर पावलां उखल्ल्यार बरीं. ह्या थळांचेर थळाव्या तरणाट्यांक राखणदार म्हूण दवरूं येतात. मस्ती करपी कोण आयकनात जाल्यार तांचेर सरळ पुलीस कायवाय करूं येता. न्हंयो, तळ्यांचेर खुदपी तरणाट्यांक आडावपाक जीवरक्षकूय नेमू येतात बुडून मरपाची ही समस्या खूबच गंभीर जावपाक लागल्या पेंवपाक वचप्यांनीय हाचेर विचार करचो. मेळत थंय जोश दाखोवपाकूच जाय अशें ना. बुडून मरपाची घडणूक घडली जाल्यारूच ती लोकांक कळटा. मात कोणूय बुचकळून मरता- मरतां वाटावलो जाल्यार तें थंयचे थंय उरतां. तरीय ह्या प्रकाराचें गांभीर्य उणें जायना. न्हंयांचेर बुडपाचे थारावीक जागे आसात, थंय कोणाक सहसा वचपाक मेळचें ना, हे खातीर खास वेवस्था करपाक फावो. दूदसागराचेर कांय जाग्यांचेर ती केल्या. तरीय तरणाटे आयकनात. मजा, मस्ती, नशेचे घुंवळेंत आनीक मरणां नाकात आमकां!!

## मनभुल

## गाजिल्लो नया दौर

**समाजीक विशया वयलो ‘नया दौर’ हो 1957 वर्सा सगल्यांत चड जोडपी**

(55 लाख रुपया) दुसऱ्या क्रमांकाचो सिनेमा. पयलो मदर इंडिया. हातूंत दिलीप

कुमाराक फाटोफाट तिसरे खेप फिल्मफॅर पुरस्कार मेळिल्लो. नायिका आशिल्ली

वैजयंतीमाला. डेझी इराणी बालकलाकार. निर्माते- दिग्दर्शक आशिल्ले बी. आर.

चोप्रा.

शंकर (दिलीपकुमार) टांगो चलोवपी आनी झाडां कापपी कृष्णा (अजित खान)

घट इश्ट. गांवांत रजनी रावपाक येता. ती आनी शंकर एकामेकांच्या मोगांत

पडटात. कृष्णाय उपरांत तिच्या मोगांत पडटा. कुंदन गांवांत येता आनी वखारींत

इलेक्ट्रीक खरवत बसयता. गांवांत बस

घालता. शंकर आनी कृष्णा बेकार जातात.

तेवटेन गैरसमजाक लागून शंकर आनी

रजनीचो ब्रेकअप जाता. शंकर कुंदना

लागीं पैज मारता, ताणें बशी परस वेगान

टांगो चलयलो जाल्यार बस कायमची बंद

दवरची पडटली. तो टांगेवाल्यांक घेवन

शॉर्टकट रस्तो बांदूंक सोदता. पूण ते ताका

पिशांत काडटात. तो एकलोच रस्तो तयार

करपाक वता. तेन्ना रजनी ताका मजत

करता. कुंदन कृष्णाक हाता कडेन धरून

शंकराक आडमेळीं हाडटा आनी मागीर...

आमीर खानाचो ‘लगान’ ह्याच सिनेमा पसून स्फूर्त घेवन तयार केल्लो. ‘नया

दौर’ ची नायिका पयलीं मधुबाला आशिल्ली. 15 दिसांचें शूटिंग जाल्लें. फुडल्या

शूटिंगाक भोपाळाक वचपाक मधुबालाच्या बापायन मनाय केली. दिलीपकुमा-

राक मोग करपाक मेळचो म्हूण तुमी मुद्दाम भोपाळाक वता असो आरोप तांणी

केलो. एडवान्स दिना म्हूण प्रकरण कोर्टांत गेलें. तेन्ना मधुबाला आनी बापूय एके

वटेन आनी दिलीपकुमार आनी चोप्रा दुसरे वटेन. केश चोप्रा जिखले.

‘नया दौर’ चीं पदां खूब गाजलीं. बरोवपी साहीर लुधियानवी आनी

संगीतकार ओ. पी. नय्यर. मै बंबई का बाबू (रफी), ये देश है वीर जवानों का

(रफी, एस. बलबीर), मांग के साथ तुम्हारा (आशा, रफी), उडे जब जब जुल्फें

तेरी, साथी हाथ बढ़ाना (आशा, रफी), रेशमी सलवार, कुर्ता जाली का (आशा,

शमशाद बेगन) हीं गाजिल्लीं पदां.

‘नया दौर’ सिनेमाक नायक (दिलीप), संगीतकार (ओ. पी. नय्यर), कथा

(अख्तर मिर्झा) अशे फिल्मफॅर पुरस्कार मेळिल्ले. 2007 त तो आनी ‘मुघल ए

आझम’ पत रिलीज केल्ले. पूण तांची प्रसिद्धीच जांवक ना. सिनेमाची लिंक -

https://youtu.be/Nz3Ph8YPY

**- डी. महेश**

## सालांत

पवित्र रमझान येवच्या वगतार संवसारांतली समेस्त मुसलमान भाव-भयणां मोग, दया आनी आध्यात्मिकताय हांची सासाय आशिल्ली म्हयन्याभराची परब मनोवपाक सज्ज जातात. सलाह (मागणें), हज (मक्का यात्रा) आनी जकात (दान) हांच्या सांगतान उपास होवूय इस्लाम धर्माचो एक खांबो. पुराय रमझान म्हयन्यांत दर दिसा फांतोडे सावन सुर्यास्ता मेरेन सगल्यांत अदिक नदरेंत भरता ती गजाल म्हणचे खाण- जेवण, उदक आनी कुडींचो संभोग हांचो जाल्लो परित्याग.

पूण, हो पवित्र म्हयनो निखटो भूक आनी तान हांचे पुरतोच आसा व्हय? तो निखटो कूड नितळ दवरपा पुतोच समीत आसा काय ताच्याय मुखार आनीकूय कितें आसा? ह्या प्रस्नांच्यो जापो पवित्र कुराणांत मुहमद पैगंबर आनी तांच्या घरच्यांच्या सांगण्यांनी गावतात. कुराण म्हण्टा, “जाणा जायात भावार्थ्यांनो, तुमच्या पुर्वजांनी तुमकाय बी उपास करप फर्मायलां. कित्याक तर तुमी आचारांनी आनी विचारांनी अल्लाच्या लागसारपणांत उरचें म्हूण.”

उपास करपा फाटलो हेतू म्हळ्यार जण एकल्यान ह्या निमतान आपणाच्या जिबीता संबंदान तेच प्रमाण परमेश्वरा लागीं आपणालें नातें कितें आसा हांचे संबंदान चिंतन करप आनी देवाची आपणाचेर कितली कृपा आसा हें जाणा जावन घेवप. त्या पासत ताचे उपकार याद करप असो ह्या वयल्या चरणाचो आशाय.

उपासाक लागून आत्मसंयम, नमळाय आनी दया ह्या उजू गुणांचो उदेव मनशा भितर जावंक जाय. कित्याक तर ह्या सतगुणांचो उणाव जालो जाल्यार उपास फळादीक जावचो ना. जे उपास करतात ते शांत आनी संयमी आसूंक जाय आनी झगडीं- झुजां वा पोजडी भास हांकां तांणी थारो दिवंक जायना. पैगंबर सांगतात, “उपास म्हळ्यार तुमका राखपी धाल कशी. उपास करता त्या मनशान अशिरउताय आनी अश्लीलताय हांचे पासून पयस रावूंक जाय. जर कोणूय ताचे

## उपास आनी भगसणी हांची परब



आड झगडटा आसत वा ताका गाळी फस्ती संवता आसत जाल्यार ताणें जाप म्हणून, ‘हांव उपास करतां’ हीं उतरां दोन फावटीं उच्चारूंक जाय.”

एक अस्तुरी खंय खासा उपास करता आसतना आपणाच्या शेजाऱ्यां वांगडां हळशीक उतरां उलोवन वाद घालूंक लागली. जेन्ना ही गजाल पैगंबर सायबाच्या कानार पडली तेन्ना ताणें म्हणलें कीं परमेश्वराचे नदरेन तिच्या उपासाक कांयच मोल ना म्हूण.

मनशाची आध्यात्मिक पुंजी वाडची हे पासत ताणें ही न्हयनो दान आनी दया हांचेर चड भर दिवंक जाय. आपणाक जें देवान दिलां ते हेरांक वाटूंक जाय. पैगंबर मुहंमद सांगता ‘फैसलाच्या दिसा’ च्या तान आनी भुकेचो तुमी याद करात, गरीब आनी निराधार मनशांक दान करात, जाणट्यांक मान दियात, भुरग्यांची माया करात आनी तुमच्या

**येता ते 3 मेक ईद मनयतले. रमझान हो दया आनी क्षमा हांचो पर्वकाळ. जितल्या खरसाणीन आमी देवा लागीं भगसणी मागतात तितलेच खरसाणीन आमी खासा दिलदार जावन हेरांच्या चुकांक लागून तांकां भगसूंक जाय**



प्रदीप लवंदे

9923292022

घरांतल्या मनशांची सारकी बरी जतनाय घेयात.”

असलेच तरेची भावना पैगंबराचो नातू इमाम सादीक हांणी उक्तायल्या, “गरीब आनी गिरेस्त हांचे मदीं समानताय हाडचे पासत देवान उपास गरजेचो केला. ना जाल्यार गिरेस्तांक भुकेन आनी तानेन वळवळप म्हळ्यार कितें. हें कळचे नासलें आनी तांका गरीबांचे चुरचूरें दिसचें नासलें.”

हो रमझान म्हयनो आमी सुदारचे, चारित्र्यवान आनि शिस्तबद्ध जावचे हे पासतूय बी आसा. इमाम सादीक म्हण्टात,

“उपास म्हणचे जेन्ना तूं उपास करता तेन्ना तुजे कान, दोळे, जीब,

पोट आनी गुपीत इंद्रियां हांणीय बीन उपास करूंक जाय.”

रमझान हो दया आनी क्षमा हांचो पर्वकाळ. जितल्या खरसाणीन आमी देवा लागीं भगसणी मागतात तितलेच खरसाणीन आमी खासा

दिलदार जावन हेरांच्या चुकांक लागून तांकां भगसूंक जाय. हीच खरेली ही देवाची परब

मनोवपा फाटली स्फूर्त.

*(मूळ लेखक - झीशान अहमद)*

## होमखण



**कांय खातीं, म्हामंडळाचो ताबो मंत्रीमंडळातल्या हेर वांगड्यां कडेन दिल्यार आनी खण वेव्हार खात्याक थोडो चड वेळ दिल्यार मुख्यमंत्री चवथी उपरांत खणी वेलें काम मार्गार हाडपाक जैतिवंत कित्याक जावचे नात?**

खात्यांचो नियाळ करपाक जाय. त्या खात्यांनी कुशळ मनीसबळ आसा व्हय? खणीचेंर कामगार खंयचे आसात? तांच्या आंगात कुशळकाय आसा? मनोहरबाबान मीनाचे येरादारी खातीर स्वतंत्र मीन कोरीडॉर बांदपाचो आराखडो केल्लो, दुडवांची तजवीजय केल्ली? ताचे कितें जालें?

कायदे मनोहरबाब, दिगंबरबाब हांचे वेळार जाल्यात, पूण अंमलब- जावणी यंत्रणा आसा व्हय? खण वेव्हार म्हामंडळ सहकार तत्वाचेर फुडें व्हरपाक येत व्हय? त्या म्हामंडळ कायद्यांत उणेपणां नात न्हय? कांय खातीं, म्हामंडळाचो ताबो आपल्या मंत्रीमंडळातल्या, सरकारांतल्या हेर वांगड्यां कडेन दिल्यार, खण वेव्हार खात्याक थोडो चड वेळ दिल्यार मुख्यमंत्री चवथी उपरांत खणी वेलें काम मार्गार हाडपाक जैतवंत कित्याक जावचे नात? शहा आयोग अहवाला वांगडा भारत महासत्तेचें



सुहासिनी प्रभुगांवकार

9881099260

हांचो ‘गोंय व्हिजन 2035’ डॉक्युमेंट ‘खण खण मातयें’ तल्यान भांगरभूंयेंक चकचकीत दवरपाक शकता.

*(लेखिका ज्येष्ठ पत्रकार आसात.)*

## म्होंवा बोट

## चली जावप म्हणल्यार पाप ?

आमच्या गोंयांत, देशांत चलयांचो विनयभंग, बलात्कार जावपाच्यो घडणुको अदीमदीं घडत आसतात. तांची छेड काडप, रस्त्यार आडावप, मोबायल फोनाचेर अश्लील मजकूर धाडप, धमक्यो दिवप, हें सर्रास चलता. आयज पदरांत चली भुरगें आशिल्ल्या आवय- बापायचेर कितली व्हडली जापसालदारकी आसा, हें सांगपाकूच नाका. दोळ्यांत तेल घालून तांचेर नदर दवरची पडटा. आयज समाजांत चली भुरग्याक पावला कणकणी सादूर रावचें पडटा. नराधम मनशांची नदर तर चल्याचेर आसताच. त्या राकेसांक वयोमर्यादेचें भान नासता. तरणाट्या चलयांकूच न्हय, जाल्यार वयांत येवंक नाशिल्ल्या चलयांक पसून अत्याचाराक सामकार वचें पडटा. आमची मानसिकताय खंयचे दिशेन वळत्या तेंच कळना. शेजाऱ्या पाजाऱ्यांगेर ल्हान भुरग्यांक दवरून कामाक, बाजारांत वचपी आवय- बापायंक सांगीन दिसता, आतां आदले दीस उरूंक नात. मात्शे सादूर रावात, दुर्दैवान, आतां नाल्यांचेर पसून विस्वास उरूंक ना. आयज कोणाक कोणाचो भंय ना. आपल्या आपलो लोकप्रतिनिधी सोडयतलो, ख्यास्त जालीच जाल्यार एक- दोन म्हयन्यां भितर आपूण सुट्टलो हाची खात्री गुन्यांवकारांक जाल्या. ताका लागून ते मोकाट सुटल्यात. गोंयांत पोटा खातीर भायल्या राज्यांतल्यान तरातरांचे लोक आयल्यात. तांचोय भंय दिसता.



सिद्दी तिळवे

797253532

कसलीय घडणूक घडली काय निमणें दुख्ख जाता तें चलयेच्या आवयबा-

पायक. मर मेरेन ते दुख्ख, ताणाच्या वज्या खाला

जगतात. ते चलयेचें सुखी संवसाराचें सपनूय तुटून

वता. चली जावप म्हणल्यार पाप? मागीर असले

यातना दिवपी दीस तिच्याच वाट्याक कित्याक?

■ **मुद्रक आनी प्रकाशक प्रमोद आचार्य** हांणी प्रुडेंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

प्रिंटर्स प्रा. लिमिटेड, प्लॉट नं. 2334, थिवी इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो

माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)

■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे

सुवातेर उजवाडायलें. फ़ोन नं. 2405952.

■ **ई-मेल:** bhaangarbhui@gmail.com (बातम्या खातीर) bhaangarbhuieditorial@gmail.com / (लेख आनी

साहित्या खातीर) / bhaangarbhuiadv@gmail.com (जायरातीं खातीर). ■ **सुचोवणी:** अंकांत व्यक्त जावपी मतां कडेन

संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.





# आकाश- बाँयज आनी जीव्हीएम मदीं नीट, जीईई विद्यार्थ्यां खातीर कबलात

■ भांगरभूंय । प्रतिनिधी

**फोंडें:** अभ्यासांत खंड पडचो न्हय तशेंच चडांत चड विद्यार्थ्यांक दोतेर आनी इंजिनीयर जावपाचें सपन पुराय करपाक मेळचें हे खातीर परीक्षा तयारी सेवा मळार राष्ट्रीय पांवड्यार आघाडेर आशिल्ल्या आकाश- बायजुजच्या मडगांव फाट्यान फोंडें हांगच्या जीव्हीएमचे आदर्श हायर सेकंडरी स्कूला कडेन समजिकाचेयी कबलात केल्या. हे कबलाती वरवीं नीट आनी जीईई परीक्षेक बसपी विद्यार्थ्यांक प्रशिक्षण दिले.

हे कबलाती प्रमाण विद्यार्थ्यांक तांची 10वेची परीक्षा जाल्या उपरांत वैजकी आनी अभियांत्रिकी अभ्यासाचेर लक्ष केंद्रित करपी दोन वर्सांच्या अभ्यासक्रमांत प्रवेश घेवपाक मेळटलो. अभ्यासक्रमा खाला 11वी आनी 12वेच्या विद्यार्थ्यांक अणभवो शिक्षकांच्या मार्गदर्शना



**नीट, जीईई विद्यार्थ्यां खातीर जीव्हीएमचे आदर्श हायर सेकंडरी स्कूला कडेन समजिकायेची कबलात आकाश- बायजुजचे प्रादेशीक संचालक अमित सिंग राठोड आनी जीव्हीएम संस्थेचे जाळवणदार.**

खाला क्लासरूम कोचींग दिलेले. बरो निकाल दिवपी अभ्यास साहित्य, तशेंच आय-ट्युटर प्री- रेकॉर्डेड व्हिडिओ लेक्चर्स सुरक्षित प्लॅटफॉर्मवर

उपलब्द करून दिलेले. तशेंच सप्तकी चांचण्यो, सराव परीक्षांचें आयोजन करून विद्यार्थ्यांक जीईई आनी नीट आनी ऑलिंपिाड सारके राष्ट्रीय

सर्तीच्या परिक्षेंत बरी कामगिरी करपा खातीर मजत करतले. नीट परीक्षा दिवपाक इत्सुक विद्यार्थ्यां खातीर अभ्यासक्रमांत

भौतिकशास्त्र, रसायनशास्त्र, वनस्पतशास्त्र आनी प्राणीशास्त्र, जाल्यार जीईई विद्यार्थ्यां खातीर भौतिकशास्त्र, रसायनशास्त्र आणनी गणित असशे विषय व्यापक पदद्तीने आस्पावीत केल्यात.. नीटच्या विद्यार्थ्यांक भौतिकशास्त्र, रसायनशास्त्र, वनस्पतशास्त्र आनी प्राणीशास्त्र या विशयाचें अभ्यास साहित्य मेळटले जाल्यार जीईई विद्यार्थ्यांक भौतिकशास्त्र, रसायनशास्त्र आनी गणित विशयाचें अभ्यास साहित्य दितले. कबलाती विशीं आकाश- बायजुजचे प्रादेशीक संचालक अमित सिंग राठोड हांणी सांगलें की आमचें स्कूल इंटरेशन प्रोग्रॅमसयत विद्यार्थ्यांक बरे तें मेळोवन दिवन ताच्या कॅरियराचो बुन्याद घालपाक करपाक आमी बांदील आसात. जीव्हीएम कडेन सहकार्य करपाक आमकां खोस जाता अशें तांणी सांगलें.

## केंद्रीय कृशी मंत्रालयाच्या अभियानाक गोंयांत सुरवात

■ भांगरभूंय । प्रतिनिधी

**केरी-सत्तरी:** स्वातंत्र्याच्या अमृत महोत्सवी वर्सा निमतान केंद्रीय कृशी मंत्रालयाचे वेगवेगळ्यो येवजण्यो आनी कार्यावळींची म्हायती दिवपा खातीर ‘किसान भागीदारी, प्राथमिक हमारी’ ह्या अभियानाचें केंद्रीय कृशी मंत्री नरेंद्र सिंग तोमार हांणी उक्तावण केलें. ह्या निमतान देश भरयां कृशी मेळावे आयोजीत करतले. गोंयांत 30 एप्रील मेरेन हें अभियान चलतलें.

शेतकार येवजण आनी पीक विमो येवजणेची शेतकारांक म्हायती दिवप हो हे कार्यावळीचो हेत आसा. फाटल्या बुधवारा गोंयांतल्या वेगवेगळ्या ग्रामपंचायतींनी सकाळीं 11 वरांचेर कृशी मेळावे जाले. दोका पंचायतांतले कार्यावळीक सुमार 50 शेतकार हाजीर आशिल्ले. ह्या वेळार शेतकारांक प्रधानमंत्री किसान भोवमान निधी येवजणे खातीर पात्र आशिल्ल्या शेतकारांक किसान क्रेडिट कार्ड (केसीसी) दिली.

## आयतारा शुक्र आनी गुरू येतले लागीं



■ भांगरभूंय । पत्रक

**पणजी:** आयतार 1 मेक मळवांत फातोडेच्या कांय वरांत शुक्र आनी गुरू एकमेकांच्या सामके लागीं येतले. रातच्या मळवांत चंद्र सपाळ्यांत तेजस्वी दिसता. ताच्या उपरांत 1 मेक शुक्र आनी गुरू तेजस्वी दिसतले. -2.1 परिमाणा वयलो गुरू तेजस्वी शुक्राच्या -4.1 परिमाणाचेर दिसतलो. ते एकमेकांक आपूडटात अशें दिसतलें. हालीच्या तेपावयली ही एक दुर्मीळ अशी खगोलीय घडणूक आसा. जेन्नी दोन वा चड खगोलीय वस्तू, चड करून गिरे मळवांत एकमेकाच्या सामकीं लागीं दिसतात तेन्ना साबार भाशेंत ताका संयोग व अपल्स म्हणतात.

1 मेक मळबांतली ही घडणूक दुर्बिणी बगर पळोवपाक मेळटली. सूर्य उदेवपाच्या सुमार एक वर पयलीं आग्नेय दिकेकडेन ह्या संयोगाचें सामकें

बरें दृश्य दिसतलें. मंगळ आनी शनी लेगीत तांच्या वयर स्पश्टपणान दिसतले. फातोडेर 4.30 तें 5-30 मजगती हें खगोलीय दृश्ट मळबांत दिसतलें. दी असोसिएशन ऑफ फ्रेन्ड्स ऑफ ऑस्ट्रोनाॅमीन (गोवा) 1 मेक फातोडेर 4.30 तें 5.30 मजगतीं खगोल मोगीक हें टॅलेस्कोपावरवी हें दृश्ट पळोवपा खातीर राज्यांतल्या 9 सुवातांनी खसा वेवस्था केल्या. 1- भौशीक अॅस्ट्रोनाॅमिकल ओबझर्वेटरी -पणजी जुन्ना हावस, 2- फातोडें मैदान- मडगांव, 3- 1930 मॉल- वास्को, 4- सरकारी कॉलेज मैदान- साखळी, 5- हॅलिपेड, बोडगेश्वर देवळा सामकार- म्हापशें, 6- श्री मल्लिकार्जुन विद्यालय- काणकोण, 7- विद्याप्रबोधिनी हायस्कूल- पर्वी, 8- हरमल पंचक्रोशी हायस्कूल- 9- एन बी स्पोर्ट्स क्लब, मोरिदा- कुंकळ्ळी. ही कार्यावळ मुफत आसतली.

## राज्यांतलीं झाडां मेजपाचें काम आतां मेरेन 56,253 झाडांची मेजणी

■ भांगरभूंय । प्रतिनिधी

**पणजी:** राज्यांतल्या बाराय तालुक्यांत 130 समित्यां वरवीं झाडां मेजपाचें काम सुरू केलां. 22 एप्रील मेरेन सुमार 53,253 झाडां मेजून जाल्यांत अशी म्हायती राज्य सरकारान मुंबय उच्च न्यायालयाच्या गोंय खंडपिठाक दिल्या. झाडां मेजणे संबंदान लिव्हिंग हॅरिटेज हे विगर सरकारी संस्थेन दाखल केल्ले याचिके संबंदी अनुपालन अहवाल सादर करतना रानां खात्यान ही म्हायती दिली. याचिके वयलो फुडलो सुनावणी 8 जुलयाक घेतले.

राज्यांतल्या झाडांची म्हायती तशेंच तांच्या संवर्धनाची कसलीय वेवस्था ना हो मुद्दो उपस्थीत करून लिव्हिंग हॅरिटेजान याचिका सादर केल्ली. तिची दखल घेवन खंडपिठान राज्य सरकाराक झाडां प्राधिकरण स्थापन करपाक

सांगललें. तांणी झाडां मेजपाचें काम सुरू केलां. सगल्यांत पयलीं पणजी म्हानगरपालिका वाठारांतल्या झाडांची मेजणी सुरू केल्ली. उपरांत बाराय तालुक्यांत झाडां मेजपाचें काम करपा खातीर 130 समित्यो स्थापन केल्यात. 22 एप्रील 2022 मेरेन पेडणे तालुक्यांत 3,218, बांदेशांत 8,178, दिवचले 3,146, तिसवाडीत 9,583, सत्तरीत 4,150, फोंड्यांत 3,538, धारबादोड्यांत 4,239, सासर्गेंत 3,218, मुरगांवांच 3,942, सांयांत 4,146, केंप्यांत 4,287, काणकोणात 4,068 मेळून आतां मेरेन 56,253 झाडां मेजून जाल्यांत.

झाडां प्राधिकरणात हेर म्हायती लेगीत दिल्या. अनुपालन अहवालांत नुटी आसल्यार ताची सुचोवणी मांडपा खातीर याचिकादारान खंडपिठा कडेन वेळ मागल्या. 27 जून पयलीं सुचोवणी मांडपाक खंडपिठान तांकां मुजत दिल्या.

## इंदिरानगरांतल्या गाड्यांचेर कारवाय करपाची मागणी

■ भांगरभूंय । प्रतिनिधी

**पोरणे गोंय:** चिंबल पंचायत वाठारांतल्या इंदिरानगर हांगा मुखेल रस्त्या कुशीक आशिल्ल्या बेकायदेशीर गाड्यां आड चिंबला रावपी अजय खोलकार हाणे अन्न आनी वखदां प्रशासनांत (एफडीओ) कागाळ केल्या. ह्या गाड्यांनी चिंबल पंचायती कडल्यान परवाने घेनास्तना फास्ट फूड, नुस्तें, चिकन, वडा-पाव, च्या आनी हेर वस्तू विकतात अशें तांणी सांगलां.

चिंबल पंचायत मंडळान 2020 वर्सा गाडे धनयांक विक्री बंद करपाची नोटीस दिल्ली. मात अजून ती सुरू आसा आनी पंचायत मंडळ तांचे कडेन आडनदर करता अशें खोलकार हांणी सांगलें. गाड्यांनी खाद्यान्न विकतात तें भलायकेक वायट पडपाक शकता ते खातीर अन्न आनी वखदां प्रशासनान तें बंद करचे अशें तांणी मागलां.



**संस्कृत पाठशाळा वर्गाचें उक्तावणा वेळार मानेस्त**

## संस्कृती संवर्धना खातीर संस्कृत शिक्षण सामके म्हत्वाचें: श्रीरंग बर्वे

■ भांगरभूंय । प्रतिनिधी

**वाळपय:** दिसानदीस आमची जिणे शेली बदलपाक लागल्या. ताचो वायट परिणाम आमची संस्कृती आनी परंपरेचेर जातना दिसता. आमची संस्कृती राखून दवोरपाक जाय जाल्यार संस्कृत भाशेचें शिक्षण घेवप सामकें गरजेचें आसा. शिक्षणाच्या माध्यमांतल्यान भुरग्यांचेर बरे संस्कार जातात.

तातूंतल्यान संस्कृती संवर्धनाचो वावर फुडें व्हरपाक मजत जाता अशें वाळपयचे भाग शिक्षणाधिकारी श्रीरंग बर्वे हांणी सांगलें. वाळपयचें सरकारी प्राथमीक विद्यालयांत स्वामी ब्रम्हानंद संस्कृत प्रबोधितीचे स्वामी ब्रम्हानंद संस्कृत पाठशाळे वतीन संस्कृत संभाषण शिबिराच्या उक्तावणा वेळार ते उलयताले. गोंयांत स्वामी ब्रम्हेशानंद स्वामीनी सुरू केल्लो वावर

तोखणाय करपा सारको आनी हेरां खातीर आदर्श आसा. अशे तरेच्या वावपाची आयज गरज आसा. आपली जीण सुखाची आनी समृद्ध करपाची आसल्यार दरेकल्यान स्वामीच्या कामचें अनुकरण करचें अशें बर्वे हांणी फुडें सांगलें. शिबिराक मार्गदर्शक म्हणून वेदमूर्ती ज्ञानेश्वर पाटील गुरूजी मार्गदर्शक म्हणून हाजीर आशिल्ले.

तांणी वर्गा संबंदीची म्हायती दिली. ल्हानपणांत बरे तरेचे संस्कार जावप गरजेचें आसता. फुडाराक ताचो फायदो मेळटा. ते खातीर संस्कार करपी शिक्षण घेवपाची गरज आसा अशें तांणी सांगलें. ह्या वेळार प्राथमीक शिक्षक संघटनेचो अध्यक्ष प्रकाश गांवकार हांणी आपलें मनोगत उक्तायलें. दरेकान आपली जीण सामर्थ्यशील करपा खातीर यत्न करपाची गरज आसा.

ते खातीर संस्कृत शिकपाच्या उपक्रमांत वांटेकार जावपाचें तांणी आवाहन केलें. संस्कृत पाठशाळेचे शिक्षक जयंत फातर्पेकाराचें भाषण जालें. प्रास्तावीक कार्यकारी मुख्याध्यापक दत्ताराम मयेकारान केलें. कार्यावळीक चित्तूर गांवस, दीपा बर्वे, विट्ठू गावडे, संचिता पेडणेकार, अनुजा बालो हे शिक्षक हाजीर आशिल्ले.

## सोरो पियेवन बस चलोवपी कदंब चालकांचेर कारवाय अध्यक्ष उल्हास तुयेंकार हांची शिटकावणी

■ भांगरभूंय । प्रतिनिधी

**पणजी :** सोरो पियेवन बस चलोवपी कदंब चालकांचेर हाचे मुखार खर कारवाय करतले, अशी शिटकावणी दितनाच चालक आनी वाहकांनी स्वताची बस म्हूण सेवा दिवची आनी म्हामंडळाची अर्थीक स्थिती सुदरपाक सहकार्य करचें, अशें आवाहन म्हामंडळाचे अध्यक्ष तशेंच उपरांत उल्हास तुयेंकार हांणी शुक्रार पत्रकारां कडेन उलयतना केलें.

खाजगी बशी फायद्यांत चलतात, पूण कदंब फायदांत कित्याक चलतात? हाचो विचार करून कदंबाच्या सुमार दोन हजार

**इलेक्ट्रीक बशींचो जातलो म्हामंडळाक फायदो**  
फाटल्या पांच -स वर्सां पसून म्हामंडळान नव्यो बशी घेवंक नात. पोरण्योच बशी वापरतात. फुडल्या कांय वर्सां नव्यो बशी घेवपाचो यत्न आपूण करतलो. केन्नाच्या येवजणेंतल्यान गोंयान आतां मेरेन सुमार 50 इलेक्ट्रीक बशी घेतल्यात. आनीक कांय बशी खरेदी करपाची प्रक्रिया म्हामंडळा कडल्यान सुरू आसा. इलेक्ट्रीक बशींचो म्हामंडळाक कांय प्रमाणांत फायदो जातलो, असो विस्वास उल्हास तुयेंकार हांणी उक्तायला.

कामगारांनी संघटीतपणान काम करप गरजेचें. कदंब म्हामंडळ फाटल्या जायत्या वर्सां पसून तोट्यांत आसा. तरी लेगीत कदंबाचो वापर सर्वसामान्य लोकां कडल्यान जाता. ते भायर काम करचें, अशें आवाहन तुयेंकार हांणी केलें.

निंबून आसात, ताका लागून सरकारान हे म्हामंडळ सुरूच दवरलां. हाचो विचार करून कामगारांनी म्हामंडळाक लुकसाणेंतल्यान भायर काडपाक प्रामाणिकपणान काम करचें, अशें आवाहन तुयेंकार हांणी केलें.

## सोझा लोबो रेस्टॉरंट हल्लो: मुखेल दुबाविताची सुनावणी पूर्ण

■ भांगरभूंय । प्रतिनिधी

**पणजी:** कळंगूट दर्या कुशीच्या हँगओव्हर तशेंच सोझा लोबो रेस्टॉरंटाचेर हल्लो केल्ल्या प्रकरणांत दुबावीत सुनील भोमकारान जामीन अर्ज फाटीं घेतिल्ल्यान मुंबय उच्च न्यायालयाच्या गोंय खंडपिठान निकालांत काडला. जाल्यार मुखेल दुबावीत गजेंद्र सिंग उर्फ छोटू हाचे वयली सुनावणी पुराय जाल्या आनी निवाडो राखून दवरला. सोझा लोबो रेस्टॉरंटाचेर 28 डिसेंबर 2021 दिसा रातीं सुमार 60 ते 70 जाणांनी हल्लो करून तोडफोड केल्ली. ह्य प्रकरणांत कळंगूट पुलिसांनी मुखेल दुबावीत गजेंद्र सिंग हाचे सयत हेर दुबावितां आड भारतीय दंड संहितेच्या विविध कलमा खाला गुन्यांव दाखल केला. हातूंत वांटेकार आशिल्लो

मुखेल दुबावीत गजेंद्र सिंग हाचे सयत दोगांक कळंगूट पुलिसांनी पयली अटक केल्ली. उपरांत हें प्रकरण गुन्यां फांट्या कडेन वर्ग केल्लें. गुन्यांव फांट्यान सुनील भोमकार आनी हेर दुबावितांक अटक केल्ली. मुखेल दुबावीत गजेंद्र सिंगान पणजेच्या उत्तर गोंय जिल्हो आनी सत्र न्यायालयांत दाखल केल्लो जामीन अर्ज न्यायालयान भायरयल्लो. ह्या निवाड्याक दुबावितान मुंबय उच्च न्यायालयाच्या गोंय खंडपिठांत आव्हान दिलां, जाल्यार ह्य प्रकरणांत गुन्यांव फांट्यान न्यायालयांत आरोपपत्र दाखल केले उपरांत दुबावीत सिंग हाणें खंडपिठाक जामीन अर्ज फाटीं घेवन पणजेंतल्या उत्तर गोंय जिल्हो आनी सत्र न्यायालयांत दुसरे फावटी जामीन अर्ज दाखल केल्लो.

## काणकोण बस स्टॅण्डा वयले ग्रील थारल्यात घातक

**काणकोण:** काणकोण कदंब बस स्टॅण्डा वयल्या गटाचेंर घाल्लें लोखंडाचे ग्रील मोडल्यात. ताका लागून बस स्टॅण्डार बशी पार्क करपाक त्रासाचें जाता अशी कागाळ खाजगी बस धन्यांची आसा. हो बस स्टॅण्ड 2004 वर्सा काणकोणचे तेन्नाचे आमदार विजय पै खोत हांचे कारकिर्दींत बांदिल्लो. फाटल्या वर्सा ह्या बस स्टॅण्डाच्या पाख्या वयले पत्रे हुबून गेल्ले. ताका लागून पावसाच्या दिसांनी ह्या बस स्टॅण्डार पावसाचें उदक सांचून उरतालें. ह्या बस स्टॅण्डार आशिल्ल्या दुकांनांनी उदक वचून दुकानदारांचें लुकसाण जाल्लें. कोट्यांनी रुपया मोडून उबारिल्लो ह्या बस स्टॅण्डाची कुयताद कांणे घेवप हो प्रस्न आशिल्लो.

ह्या बस स्टॅण्डाचे जाल्ले दुर्दशेक काँग्रेसीचे सरचिटणीस जनार्दन भंडारी हांणी बस स्टॅण्डाची पळोवणी करून माडाचीं चुडटां ह्या बस स्टॅण्डार घाल्लीं. उपरांत कदंब म्हामंडळान इमारतीच्या पाख्यार नव्यान पत्रे घाल्ले.

## बिरेस्ताराच्या वारें- पावसान बार्देश तालुक्याक दिलो धपको

■ भांगरभूंय । प्रतिनिधी

**म्हापशें:** बिरेस्तारा रातीं पडिल्ल्या आडवेळाच्या पावसाक लागून बार्देश तालुक्यांत चडशे कडेन वीज पुरवण खंडीत जाली. तशेंच वीज दाब अकस्मात वाडल्ल्यान जायत्या लोकांची वीज उपकरणां निकामी जालीं. पर्वरे दामियान दी गोवा लागी जायरात करपी रिक्षेचेर कंटेनर आडवो पडलो. दोनूय वाहनांची मोडतोड जावन कंटेनर डायव्हर गंभीर जखमी जालो.

वादळी वाऱ्याक लागून परीं आनी हेर वाठारांत लायटीचे खांबें हुमटून पडले. हळदीणे मतदारसंघांत वीज पुरवण करपी चार फिडर नादुरुस्त जाले. ताका लागून मतदारसंघांतल्या उसकय, बस्तोर्डे, करमण्या, पोंबुर्फा आनी हेर वाठारांतली वीज पुरवण

खंडीत जाली. वीज फिडर सारको करपाचें काम वीज कर्मचारी रातीं उसरां मेरेन करताले उपरांत वीज पुरवण सुरू जावंक नाशिल्ली. पर्वरच्यान म्हापशेचो दिकेन फास्ट वचवो कंटेनर ट्रक दामियान दी गोवा शोरूमा लागचे देंवणेर डायव्हराचें नियंत्रण गेल्ल्यान रस्त्याचे दावे वटेन उमथल्लो आनी थंय पार्क करून दवोरिल्ले जायराती करपी रिक्षेेर पडलो. रिक्षेचो सामका इबाड जालो. कंटेनर डायव्हर अशोककुमार उपाध्ये (उत्तर प्रदेश) गंभीर जखमी जालो. ताचेर जीएमसीत उपचार सुरू आसात. पर्वरी पुलिस स्टेशनातलो हवालदार प्रीराम दामोळकारान अपघाताचो पंचनामो केलो. उजो पालोवपी दलाच्या जवानांनी रस्त्यार पडिल्ली ऑयल पुसून काडली.

## आडवेळ्या पावसान फोंडें वाठारांतल्या घरांचेर, लायटीच्या सरयांचेर पडलीं झाडां

■ भांगरभूंय । प्रतिनिधी

**फोंडें:** फोंडें वाठारांत बिरेस्तारा रातीं पडिल्ल्या आडवेळ्या पावसान आनी वादळी वाऱ्याक लागून बोरी, शिरोडें, निरंकाल, बेतोडें, गांजे, खांदेपार, तळावली आनी आगापूर वाठारांत रस्त्यार झाडां पडलीं. जाल्यार वाजें शिरोड्यां घराचेर आंब्याचो खांदो पडून सुमार 15 हजारांचें लुकसाण जालें. फोंडें उजो पालोवपी दळाच्या कर्मचार्यांनी विविध सुवातांनी पडिल्लीं झाडां कुशीक काडलीं.

वाजें शिरोड्यां आयुर्वेदीक कॉलेजी कुशीक आशिल्ल्या एका घराचेर आंब्याचो खांदो पडून सुमार 15 हजार रुपयांचें लुकसाण जालें. तशेंच महालक्ष्मी

तळावली हांगा घराचेर माड पडून लुकसाण जालें. बोरी, बेतोडें, खांदेपार, गांजे, आगापूर, ढवळी वाठारांत आनी हेर सुवातांनी झाडां पडपाचे प्रकार घडले.

निरंकाल फोंड्यां लायटीच्या सरयांचेर झाड पडिल्ल्यान वाठारांतल्या लोकांक बिरेस्ताराची रात काळखांत काडची पडली. गांज्या लेगीत लायटीच्या सरयांचेर झाड पडलें. बोरी साईबाबा देवळा कुशीच्या मुरखेल रस्त्यार झाड पडिल्ल्यान कांय वेळ मार्गां वयली येरादारी टप्प जाल्ली.

फोंडेंच्या उजो पालोवपी दळाच्या जवानांनी सगल्या सुवातींनी वचून पडिल्लीं झाडां कुशीक काडून लोकांक थाकाय दिली.

## कुठ्ठाळे आयज खंडीत वीज पुरवण



■ भांगरभूंय । पत्रक

**पणजी:** 11 क्व्ही कुठ्ठाळी फिडराचेर ताकतिकेचें दुरुस्ती काम करपाचें आशिल्ल्यान शेनवारी 30 एप्रीलाक सकाळी 9 तें दनपारां 1 मेरेन हाऊसिंग बोर्ड उपसभान, महालक्ष्मी रॅजिडन्सी, गणेशवाडी, कुठ्ठाळी चर्च, सांकवाळ ग्राम पंचायत आनी सरभोवतणच्या वाठारांत वीज पुरवण जावची ना.

## नावेलेच्या शनैश्चर देवळांत आयज शनी उमास

■ भांगरभूंय । प्रतिनिधी

**मडगांव:** शनिदेव नगर मोड्डो नावेलेच्या शनैश्चर देवळांत शेनवारा, 30 एप्रीलाक शनी

अमावास्या सुवाळो जातलो. हे निमतान सकाळीं अभिशेक, आरती, तीर्थप्रसाद जातलो. सांजेच्या 6.30 वरांचेर आरती आनी तीर्थप्रसाद जातलो.

## गोंय उपपीठाचेर आयज नवसाची पालखी सुवाळो

■ भांगरभूंय । प्रतिनिधी

**वास्को :** अनंत श्री विष्णूीत जगद्गुरू रामानंदाचार्य श्री स्वामी नरेंद्राचार्यजी महाराज दक्षीण पीठी नाणीजधाम रत्नागिरी (महाराष्ट्र) हांच्या पोरणे गोंय उपपीठाचेर शेनवारा, 30 एप्रीलाक पालखी उत्सव सुवाळो (नवसाची पालखी) मनयतले.

दर म्हयन्याचे उमाशेक हो उत्सव मनयतात. येवपी उमाशेचो

उत्सव मनोवपा खातीर मुरगांव म्हालाक यजमानपद फावो जालां. 30 एप्रीलाक सकाळीं काकड आरतीन कार्यावळीक सुरवात जातली. उपरांत होम हवन, अभिशेक जातलो. दनपरां महानैवेद्य आसतलो. सांजवेळा 5 वरांचेर नरेंद्राचार्य महाराज, शिवशंभू भोलेनाथ महाराज हांच्यो उत्सव मुर्ती, जगद्गुरू श्री माऊलीचे प्रतिमेची पालखेंतल्यान देवळा भोंवतणी प्रदक्षणा काडटले.

## रॉयल स्पोर्ट्स अँड कल्चरल ग्रुपाचो आयज वर्धापन दीस सुवाळो

■ भांगरभूंय । प्रतिनिधी

**केरी-सत्तरी :** भायलोवाडो-केरी सत्तरींतल्या रॉयल स्पोर्ट्स अँण्ड कल्चरल ग्रुपाचो 22 वो वर्धापन दीस सुवाळो शेनवारा, 30 एप्रीलाक भायलोवाड्या वयल्या श्री हनुमान मंदिरांत जातलो. त्या निमतान सांजवेळा 7 वरांचेर इनामां वांटप सुवाळो जातलो.

हे कार्यावळीक मुखेल सोयरे म्हणून पर्येची आमदार आनी गोंय नगर उदरगत महामंडळाची अध्यक्ष डॉ. दिव्या विश्वजीत राणे, उत्तर गोंय अतिरिक्त जिल्हाधिकारी नारायण गाड,

मुखेल सोयरे म्हणून केरी पंचायतीचे सरपंच दाऊद सय्यद, आदले सरपंच आनी आतांचे पंच वांगडी लक्ष्मण अर्जुन गांवस, भायलोवाड्या वयल्या श्री हनुमान मंदिराचे अध्यक्ष दीपक नावेंकार, रॉयल ग्रुपाचे अध्यक्ष गिरीश लक्ष्मण गांवस आदी मानेस्त हाजीर रावतले.

हे कार्यावळी उपरांत थळाव्या शाळेच्या भुरग्यांची सांस्कृतीक कार्यावळ जातली. रातीं 10.30 वरांचेर थळाव्या तरुण हौशी कलाकारांचें ‘उघडले स्वगांचे दार’ हें दशावतारी नाटक जातलें. ह्या नाटकांत प्रेमानाथ नारूलकार, श्यामसुंदर गांवस, संतोष गांवस,

सिद्धेश गांवस, नरेंद्र नावेंकार, अनिल गांवस, प्रदीप गाड, यश जळवी, गोपाळ नावेंकार, महादेव गांवस, नितीन च्यारी आनी सागर गांवस हांच्यो भुमिका आसतल्यो. ह्या नाटकांत गुणाजी कदम हांचें हार्मोनियम वादन, रोहन चव्हाण हांचें पखवाज वादन आनी नारायण माजिक हांची टाळसाथ आसतली.

श्री सिद्धेश्वर दशावतारी नाट्यमंडळ, कसई, दोडामार्ग हांचें खाशेलें सहकार्य लाबलां. हे कार्यावळीक लोकांनी व्हडा संख्येन येवचें अशें आवाहन रॉयल स्पोर्ट्स अँण्ड कल्चरल ग्रुपान केलां.





## शिरती



**विशाल सिनाय खांडेपारकार**  
8080622370

कवी अभयकुमार वेलींगकार हांचो ‘दीस उदेतकूच यो’ हो कविता झेलो शाणै प्रकाशनाचे वतीन ऑगस्ट 1988 वर्सा उजवाडायलो. हातूंत देशात भंय, संस्कृताय, परंपरा, प्रशासन आनी समाजीक तेजस्विताय आदींचो प्रभाव मानवाच्या जिणेंच्या साधनांचेर पडटा. ताचे पसून जी शक्ती प्रकट जाता, तिचें नांव आसता- राष्ट्रीयता. ह्या क्रमान फुडारांत देस भक्तीचो भाव जागृत जाता. ह्या भावांतल्यान कवी अभयबाब भारत देसाचें गान गावपाचो उलो मारता.

भारत देस म्हान  
आमचो भारत देस म्हान  
ह्या देशाचें रावपी आमी गावया देशाचें गान  
देशाक ह्या मुक्त करुंक  
मेले कितले जाण  
मरुन ते अमर जाले  
देशा वांगडा म्हान..

# ब्रह्मचर्येण तपसा राजा राष्ट्रं वि रक्षति

चाचा नेहरू, सुभाश बाबू  
बापू गांधी आनी सावरकर  
लोकांक हाडली जाग हांणी  
गावया हांचे गान  
स्वतंत्र जालो देश आमचो तिरंगो नेटान  
फडफडूंक लागलो  
तायट जाली मान आमची  
देश आमचो म्हान  
भारत देश म्हान...

राष्ट्रीय परंपरांचें गौरवगान आनी राष्ट्रहित सर्वोपरी मानतात. कांय जाणकारांच्या मतान राष्ट्रवाद हो आधुनीक व्यक्तीचो धर्म जावन आसा. ताकाच लागून राष्ट्रधर्म सर्वोपरी धर्म आसा. महात्मा गांधीजीनी म्हळां- ‘राष्ट्रवाद मे कोई बुराई नहीं, बुराई तो संकिर्मता, स्वार्थपरता और अलगाव में है,जो कि आधुनीक राष्ट्रों के कलंक है.’ ताचे कडल्यान उर्बा घेवन कवी ‘आमी शांती कशें’ हें कवितेंत विस्तारान सांगता.

भारतीय लोक आमी  
भारताचे पूत  
सगळ्यां संवसारा लागीं आमचें  
इश्टागतीचें सूत..  
संवसाराचेर शांती पातळावचें  
गोमटेर आमच्या भूत  
आमी शांती दूत..  
हे भूंयेंतल्या संत मुनींचो


जावन गेल्ल्या व्हड लोकांचो,  
संवसार गाता तुस्त  
आमी तांचे दूत..  
वेगवेगळ्या जाती धर्माचे,  
पूत आमी तिका जिवूय दितलें  
आमी शांती दूत...

तशेंच गोंयची भूंय पुर्तुगेजांकडल्यान मुक्त करपाक गोंयचे सुटकेक झुजारी झुजले. ताचो कवी उगडास करता. आनी तांकां आपले खाशेले शैलीन तशेंच मानान गावंया तांच्या आरती म्हूण वाचप्यांक उलो मारता. देख -

गोंयचे सुटकेक झुजारी झुंजले  
घेवन प्राण आपणाले हातीं  
अर्पिलें जिवीत आनी  
केली रगतान तांबडी माती  
आमी गावंया तांच्या आरती  
दाटलेलो काळोख जांणी  
लावन दिवो पयस केलो.  
आमी गावंया तांच्या आरती...

सौंदर्य शास्त्रांत संवेदना भावनात्मक गुणधर्म आनी मुल्ल्यांचें अध्ययन आसा. ह्या धर्तेर कवी दीस काडटा कवितेंत म्हणटा-

दीस काडटां  
खंय तुका सोदूं  
खंय आसा कळना



दोळ्यांतली वोड  
तुजे लागी पावना  
माल्लो कितलो उलो  
जाप कशी दिना  
आवाज म्हजो कसो  
म्हाका सोडून वचना ?

कला संस्कृताय आनी प्रकृतीचें प्रती अंकन सौन्दर्यशास्त्र आसा. सौन्दर्यशास्त्राचें एक आंग आसा. तिका दर्शन शास्त्राची मिमांसा वा आनंद मिमांसा म्हणतात. जाल्यार जगतां हांव कवितेंत अभयबाब

जिवीत कशें अशेंच हुंवारान सांपडलेले, मोडांनी भल्लें ,वाटो सगळ्यो बंद जाल्या उपरांत जगपाची आस्त ना असो निराशावादी सूर उक्तावन प्रस्न करता, हांव कितें आतां करूं ? तरणे पिरावेलो मोग कवीन उक्तायला म्हळ्यार अतिताय जावची ना.

जिवीत म्हजें  
त्या थंय पलतडी प्रिया म्हजी  
ह्या हांगा आलतडी हांव  
दर्या मदीं भरून वोतता  
प्रियेक ताचो भंय दिसता  
म्हाका पेवंक येना  
प्रियेक कसो मेळूं ?  
व्होडेकार व्होडें सोडना  
पलतडी म्हाका व्हरना  
प्रियेक म्हाका मेळूंक जाय  
घरा वांगडा वचूंक जाय  
हुंवार कमी जायना  
घरा कसो वचूं ?

पुर्तुगेज भाशेंत महाकवी फेर्नाद पेस्सोवा म्हण्टा- कविता म्हणजे म्हजी एकलो रावपाची रित (A minha poesia é 'a minha maneira de estar sozio). तेन्ना हे कवितेंत कवी आपलो मोग उक्तायतना प्रतिकात्मक रूपांनी उलयता.कुपां, सुर्या, पावस हांचो आदार घेता. आपले मोगिकेक दीस उदेतकूच यो नातर रात पडतकूच यो तशेंच जिवितांतली

खोशी चोखपा खातीर वेंगेत म्हजे तूं यो असो साद घालता. कविता दीस उदेतकूय यो.


दीस उदेतकूच यो  
रात पडटकूच यो  
जिवितांतली खोशी चोखपा खातीर  
भोंवर जावन तूं यो  
येतना माथ्यांत मोगरी फुलोवन यो  
वासान वाठार सगळो पिसायत यो  
नकेत्रां सगळीं पेटून वचूं  
जावंदी सुर्या लेगीत पिसो  
तूं येतना कुपांक सांगून यो  
पावसाचो शिंवोर घेवन यो  
येवंदी मातयेक सोबीत वास  
वेंगेतल्यान तुका सोडूं कसो ?

जाल्यार ‘खुणों हे कवितेंत वेळा-काळाचो भान राखपा पासत उलो मारता. सत्ता. सुंदरताय आनी वेळ कोणाक रावना म्हणपाचो संदेस कवी अभयकुमार वेलींगकार दितात. देख-

नेटान जरी माल्लीं पावलां  
खुणो ताच्यो उरनात  
रेवेंचे बांदले कोट  
चड वेळ रावनात.

ह्या झेल्यांत आमकां राष्ट्रप्रेम, मोग आनी सैम विशयाचेर कविता वाचूंक मेळटात.

## ते, जशे दिसले तशे



सांखळी नगरपालिका वाठारांतल्यान ‘ते’ उकत्या दोळ्यांनी जशे दिसले तशे. चंद्र आनी सगल्या गिन्यांच्या मदल्यान जर एक सरळ काल्पनीक रेशा काडली जाल्यार, तिकाच आमी ‘क्रांतीवृत्त वा सुर्य-भ्रमण वृत्त’ (Ecliptic line) अशें म्हण्टात.

फाटल्या कांय दिसांनी फांतोडेंच्या वेळार दिसपी खगोलशास्त्रांतल्या खाशेले घडणुकेंत, पुराय सुर्यमाळ सर करपाच्या यत्नांत, सेगीत पांच दीस उपासना करुन लेगीत सैमा कडेन चालू आशिल्ल्या झुजांत निमाणें गोंयकारांक अपेसूच हाताक

लागलें. खबर काडिल्ले प्रमाण, फांतोडेर लागीं-लागीं पुराय गोंयचें सगले वाठार कुपांनी भरिल्लेच आसले. तरीय, हवामान बदलाच्या ह्या प्रकोपातल्यान कशीबशी वाट काडून, दाखय- लिपय करपी कुपांतल्यान शेवटाक जें कितें सांपडलें, तें यत्ता

णववेंत शिकपी खगोलशास्त्रमोगी ओमकार कामत हांणी बरें तरेन संकलन करपाचो यत्न केलो. हातूंत शारांतल्या प्रकाश- प्रदूशणांचो प्रभाव सारको जाणवतालो. पृथ्वी वयल्यान दिसपी, ‘सुर्य-भ्रमण कक्षा’ स्पश्ट जाणवताली. सुर्य धरुन मळबांत आमच्या

भोंवतणच्या वाठारांत जें कितें आसा, तें प्रत्यक्षांत सगलें हेच अदृश्य कक्षेंतल्यान (Ecliptic Plane) पासार जातना दिसता.

- गौतम जल्मी  
gautamjalmi@gmail.com

## एक दीस तरी...



**पुष्पा नायक**  
8830635504

सांगतां तुमच्या बऱ्याक  
एक दीस तरी जावन पळयात  
सत्य युगांत पावल दवरपाचें आसल्यार  
एक दीस तरी पळोव कसो  
चाखून पळयात

एक दीस तरी  
व्हाणों नासतना घरांत चलात  
एक दीस तरी  
गाडी नासतना पांयांनी हेडात  
एक दीस तरी  
वीज नासतना दिनचर्या करात  
एक दीस तरी  
वावराडी नासतना घरकाम करात

एक दीस तरी  
पेस्ट नासतना दांत घांसात  
एक दीस तरी  
लांकडाच्या उज्याचेर  
रांदिल्ली पेज जेवात

एक दीस तरी  
दर्यातले खुबे काडात  
एक दीस तरी  
फळां, मुळां खावन भूक भागयात

एक दीस तरी  
वानाचेर वांटप वाटात  
फेर नास्तना कपडे घालात  
पंखो एसी बगर न्हिदात  
टीव्ही बगर वेळ सारात  
मोबायला बगर आत्मो जपात

पाशाणान घण सोंसले  
वज्रान वार पेलले  
भांगरान उजाचे वण झेलले  
मुड्ड्यांनी पायांचे मळप मानलें

संघर्शान तांची जीण थातारली  
संघर्शान तांच्यांत धिटाय हाडली  
म्हणुनूच तर तीं मूर्त, मुदी जालीं  
म्हणुनूच तीं मणी, फेणी जावंक पावलीं

झाड ल्हान जावं व्हड जावं  
फळाची आस्त सगल्यांक आसता  
शेकड्यांनी वर्सा पयलीं रोयिल्लीं  
विज्ञानाचीं तांचीं झाडां आतां  
रुख जाल्यात  
अखेर झुजारी फळां दिवंक  
तयार जाल्यांत!



दर एकल्याक फळां चाखपाचे  
दुवाळे लागल्यात  
दर एकल्याक फळां खावपाची  
उमळशीक लागल्या  
दर एकल्याक फळां मोखपाची  
खुमखुमी आयल्या  
दर एकल्याक फळां फोडपाची  
मस्ती चडल्या  
दर एकल्याचे हात फळां चलोवंक  
शिवशिवल्यात!

अंतरिक्षांतलें झुज अती आर्विल्लें आसूं येता  
मनीस हानी करिनास्तनाय तें जावं येता  
मागीर आमकां आंतरजाळें, मोबायल  
सोशल मिडिया मेळटली हाची हमी कोणाच्यान  
दिवंक येता?

असल्या वेळार नाशाचे  
सूळ दोळ्यांमुखार आयले

बगर कशे रावत?  
धुंवराची काळी  
कुपां आमच्या सुर्याक लिपोवंक  
लागल्यात हें कशें विसरायेर घालप?


हीं फळां आमकां अंधकारांत व्हरतलीं  
उदकाच्या थेंब्याक पादिशेर करतलीं  
जिवाक निश्वास सोडूंक भाग पडटलीं  
प्रेतांची रास धामीक आपयतली

मेल्ले सुट्टेले ;अर्धमेले  
मरना म्हणून रडटले!  
जिवीत उरिल्लेय  
जीण सारूंक वित्रागतले!

जो संघर्श करतलो  
तोच तग मारतलो  
जो अध्यात्माक आपणायतलो  
तो प्रतिकार शक्त वाडयतलो  
तोच सत्ययुगांत पावतलो!

## हत्ती

सुपायेद्या कानाचो  
हत्ती आमच्या मोगाचो  
खांद्यार बसोवन सगळ्यांक  
खंय खंय भोंवडायता  
सोंडयेची मारून पिचकारी  
सगळ्यांक न्हाणयता  
केळ्याचें घड्डलें  
घस्स करून घालता पोदान  
पोट धोलयत चलता पळय  
रानां वनां सामको नेटान  
हत्तीच्या बसून फाटीर  
भोंवर मारुया  
गजमुखाच्या रूपाचें  
वंदन करुया



**शिल्पा लाड**

8411007204



### तकलेक ताण

हीं गणिताचीं कुवाडीं मात्शी सोडयत पळोवया.

$$\text{YouTube} + \text{YouTube} + \text{YouTube} = 21$$

$$\text{Facebook} \times \text{YouTube} + \text{Facebook} = 72$$

$$\text{Instagram} \times \text{Facebook} + \text{Instagram} = 80$$

$$\text{YouTube} + \text{Facebook} \times \text{Instagram} = ?$$

$$1 + 4 = 5$$

$$2 + 5 = 12$$

$$3 + 6 = 21$$

$$8 + 11 = ?$$

$$9 + 2 = 711$$

$$14 + 6 = 820$$

$$17 + 11 = 628$$

$$12 + 3 = ???$$



मास्क घालात, समाजीक अंतर पाळात, हाताची नितळसाण राखात.



# लखनौक 20 धांवड्यांनी जैत

■ खबरां संस्था

**पुणे:** इंडियन प्रिमीयर लिगेचे (आयपीएल) 42वे मॅचोंत लखनौ सुपर जायण्ट्सान पंजाब किंग्साक 20 धांवड्यांनी हारयलो. पंजाबाक जैता खातीर 154 धांवड्यांची मोख मेळिल्ली. पूण, ताका निर्धारित 20 ओव्हरांनी 8 विकेटी वगडावन 133 धांवड्यो करप शक्य जाल्यो.

पंजाबाची बॅटींग सामकी फ्लॉप थारली. ताचे वतीन बॅयरस्टोन 32 धांवड्यो केल्यो.

लखनौचें हें सवें जैत थारलें. लोकेश राहुलाच्या फुडारपणाखाला खेळपी लखनौन आतां मेरेन फक्त तीन मॅची वगडायल्यात.

ते आदीं पंजाब किंग्सान टॉस जिखून लखनौ सुपर जायण्ट्साक पयलीं बॅटींग करपाचें आमंत्रण दिलें. पंजाबाच्या मुखेल्याचो निर्णय फास्ट बॉलर कॅंगिसो रबाडा आनी ताच्या वांगड्यांनी योग्य थारायतना लखनौ सुपर जायण्ट्साचो डाव 8 बाद 153चेर आडायलो.

## आयपीएल: पंजाब किंग्साच्या बॅट्समनांचो बाबत खेळ



ताची मदली फळी सामकी गडगडली. 13 धांवड्यां भितर ताणें पांच विकेटी वगडायल्यो. मजगतीं, रबाडान फॉर्मात आशिल्लो मुखेली

लोकेश राहुलाक (6) बाद करून पंजाबाक पयलें येस मेळोवन दिलें. पूण, दुसरो ओपनर क्विंटन डी कॉकान प्रतिस्पर्धीचेर शेक

दवरपाची रणनिती आपणायली. ताणें आक्रमक बॅटींग केल्ल्यान लखनौक पावर प्लेनंत 39 धांवड्यो करप शक्य जाल्यो.

दीपक हुड्डाक वयले सुवातेर बॅटींगक धावपाचो पंगड वेवस्थापनाचो निर्णय योग्य थारायलो. दोगांयनी दुसरे विकेटी खातीर 75 धांवड्यांची भागिदारी करून लखनौक बरे स्थितींत हाडलो. अखेरेक ही जोडी संदीप शर्मान फोडली. ताणें डी कॉकाक वयकतीक 46 धांवड्यांचेर बाद केलो.

डी कॉक बाद जाल्या उपरांत लखनौची बॅटींग फळी अचकीत गडगडली. जॉनी बॅयस्टोवान हुड्डाक धांवबाद केलो. जाल्यार कृणाल पांड्या पांच आनी आयुष बडोनी चार धांवड्यो करून तंबूत परतले. मार्कस स्टोयनीसाक (1) लेगीत व्हड खेळी करपाक जमली ना. एका वेळार लखनौचो स्कोर 1 बाद 98 आशिल्लो तो 6 बाद 111 जालो.

सकयले सुवातेर बॅटींग करपी जेसन होल्डर (11), दुश्मंता चमीरा (17) आनी मोहसीन खान (नाबाद 13) हांणी म्हत्वाची खेळी करून पंगडाचो स्कोर 150 वयर पावयलो.



12 ए सायड मोडीफायड हॅन्डबॉल सर्तींत जैतिवंत थारिल्लो टीवाय बीबीए टी अँण्ड टी वर्ग

## डॉन बॉस्को आंतर वर्ग हॅन्डबॉल सर्तींत टी. व्हाय. बीबीए जैतिवंत

■ भांगरभूंय । प्रतिनिधी

**पणजी:** डॉन बॉस्को कॉलेज, पणजी हांची आयोजीत केल्ल्या 12 अ सायड मोडीफायड हॅन्डबॉल आंतर वर्ग सर्तींत टीवाय बीबीए टी अँण्ड टी वर्गान पयली सुवात मेळयली.

एसवाय बीएएमसी वर्गाक दुसरी, एफवाय बीएएमसी आनी एसवाय बीबीए वर्गान देखी तिसरी आनी चवथी सुवात मेळ्ळी. आंतर वर्ग चॅम्पियन लीग सर्ती खाला ही सर्त आयोजीत केल्ली.

सर्तींतल्या मॅची कॉलेजीच्या फुटबॉल मैदानार जाल्यो. फायनली उपरांत इनाम भेटवण कार्यवळ जाली. सर्तींत वांटो घेतिल्ल्या सगल्या वर्गांच्या पंगडांतल्या वांगड्यांक प्रशस्तीपत्रकां भेटयलीं. जैतिवंत बीबीए टी अँण्ड टी वर्ग पंगडाक करंड भेटयलो.

## नेत्रावळी प्रिमियर लीग क्रिकेट सर्तीचें उक्तावण

■ भांगरभूंय प्रतिनिधी

**सांगें:** नेत्रावळी प्रीमियर लीग क्रिकेट सर्तीचें उक्तावण तुणमूल काँग्रेस पक्षाची फुडारी राखी नायक प्रभुदेसाय हाचे हस्तुकीं जालें. सर्तींतल्या जैतिवंत पंगडाक 80 हजार रुपये, उपजैतिवंताक 40 हजार, मॅन ऑफ दी सि्रिज खातीर 10 हजार आनी मॅन

ऑफ दी मॅच खातीर 5 हजार रुपयांचें इनाम आसात. सगली रोख इनामां राखी नायक प्रभुदेसाय हिणे पुरस्कृत केल्यांत.

सांगे तालुक्यांतल्या गांवगिऱ्या वाठारांतल्या तरनाट्या क्रिकेट खेळगड्यांक क्रिकेटचो सराव करपाक संद मेळची असो आमचो यत्न आसा. नवोदीत खेळगड्यांक

क्रिकेट सर्तींत खेळपाची संद मेळची हे खातीर ही नेत्रावळी प्रीमियल लीग सर्त आयोजीत केल्या अशें सर्तीचें उक्तावण केल्या उपरांत राखी नायक प्रभुदेसाय हिणे सांगलें. नेत्रावळी हांगच्या मैदानार ही सर्त जाली, आजय तिची फायनल जातली अशें आयोजक अमीत नायक हांणी सांगलें.



नेत्रावळी प्रीमियर लीग क्रिकेट सर्तीचें उक्तावण करतना राखी नायक प्रभुदेसाय आनी हेर मानेस्त.

(संदीप मापारी)

## कोंब- मडगांवां 8 मेक कोरोना वासिनीकरण

■ भांगरभूंय । प्रतिनिधी

**मडगांव:** मडगांव महिला मंडळ आनी त्रिमूर्ती जनरल हॉस्पिटलाच्या जोड पालवान 8 मेक कोंब- मडगांवा महिला मंडळाच्या कार्यालयांत परत कोरोना वासिनीकरण शिबोर आयोजीत केलां. सकाळीं 10 तें सांजे 4 मेरेन 18 तें 59 वर्सां पिरायेच्या नागरिकांक बुस्टर डोस, 18 वर्सां

पिराये वयल्यांक पयलो आनी दुसरो डोस दितले.

शिबिरांत वाटेकार जावपा खातीर पयलीं नोंदणी करप गरजेचें आसा. 4 मे पयलीं आरती मुखावाकर (9763816036), नंदा कारे (9890290090), शामल कामत (9096980728) हांचे लागीं संपर्क सावंचो अशें आयोजकांनी कळीत केलां.

## मेक अ डिफरन्साक 10 लाख डॉलरांचे लिपमन इनाम

■ भांगरभूंय । खबरां मेज

**पणजी :** मेक अ डिफरन्स (एमएडी) हे वंचित भुरग्यां खातीर काम करपी बंगळुरूचे संस्थेक बॅरी अँड मेरी लिपमन फॅमिली प्राइझ (Barry & Marie Lipman Family Prize) हो प्रतिश्ठेचो पुरस्कार हेर दोन जैतिवंतां सयत मेळ्ळा. सुमार 100 संस्थांतल्यान एमएडीची निवड जाली. ह्या संस्थांक 10 लाख डॉलरांचें इनाम आनी व्हॉर्टन स्कूल, युनिव्हर्सिटी ऑफ पेनोसिल्व्हेनिया हांचे वतीन एक्झिक्युटिव् प्रशिक्षण आनी साहाय्य दिले.

फिलाडेल्फिया हांगा पुरस्कार



वितरण सुवाळ्यांत हीं नांवां जाहीर जालीं. एमएडी ही जितनी सी. नेदुमला हांणी 2006 त स्थापन केल्ली. ती ल्हान भुरग्यांक शिक्षणीक साहाय्य दिता. 10 ते 28 वर्सां मेरेनच्या भुरग्यांची ही संस्था व्यक्तीगत काळजी घेता. ही संस्था 23 शारांनी काम करता. तिचे 3022 आपसेवक आनी 60 निवारा घरां आसात. दरवर्सा 3485 जणांचे जिणेंत तिणें बदल घडोवन हाडला.

## बँक ऑफ महाराष्ट्राक चवथे तिमाहींत दुपेट फायदो

■ भांगरभूंय । खबरां मेज

**पणजी :** बँक ऑफ महाराष्ट्राक मार्च अखेरेक सोंपिल्ले तिमाहींत (तीन म्हयने) 355 कोटी रुपयांचो फायदो जालो. पोरू परस अर्दू दुपेट फायदो जाला. थकिल्लें रिण उणें जाल्ल्यान

तूट उणी जाली आनी फायदो वाडलो. पोरूच्या पयल्या तीन म्हयन्यांत 165.23 कोटी रुपया फायदो जाल्लो. बँकेचें वट्ट उत्पन्न मात जानेवारी ते मार्च 2021-22 ह्या काळांत देंवलें. अर्दू तें 3948.48 कोटी इतलें जालें. पोरू 4335.98 कोटी रुपया जाल्लें.

ही म्हायती बँकेन शॅर बाजारक दिल्या. 2021-22 त निव्वळ फायदो 1151.64 कोटी रुपया म्हणल्यार दुपेट जाला. 2020-21 तो 551.41 कोटी जाल्लो. बँकेचे वट्ट उत्पन्न अर्थीक वर्सांत 15,672.17 कोटी रुपया जालें. पोरू तें 14,497.56 कोटी जाल्लें.



## गोंय शिपयार्डाचे लाड करचे न्हय एमएमसी बसकेंत नगरसेवकांची सुचोवणी



मुरगांव पालिका बसकेंत चर्चा करतना नगरसेवक.

(मिलिंद काकोडकार)

■ भांगरभूंय । प्रतिनिधी

**मुरगांव:** मुरगांव पालिका मंडळाचे शुक्राराक जाल्ले बसकेंत वेगवेगळ्या विशयांचेर चर्चा केली. गोवा शिपयार्डांत थळाव्यो तरणाट्यांक नोकरींत प्राधान्य दिवप आनी दर्या देगेर आशिल्ली बेकायदेशीर घरां नियमीत करपा खातीर थाराव पास केले. पालिका वाठारांतल्या कोयराचे समस्येचेर आनी हेर विशयांचेर भासाभास करून थाराव पास केले.

गोवा शिपयार्ड थळाव्यांक नोकरी दिवपाक शकना जाल्यार तांचे लाड करप बंद करचें अशें नगरसेवक दीपक नायक हांणी सांगलें. शिपयार्डांतल्या नोकऱ्या संबंदीचे चर्चेत सगळ्या नगरसेवकांनी वांटो घेतलो. थळाव्या तरणाट्यां कडेन

नोकऱ्यो दिवपाक आडनदर करपी शिपयार्डांक कसल्याक कामा खातीर परवान दितना खर निर्बंध घालपाची सुचोवणी नगरसेवकांनी नगराध्यक्ष आनी पालिका मुख्याधिकाऱ्यांक केली.

2019 वर्सा मानून घेतिल्ल्या गोंय दर्या देग विभाग वेवस्थापन प्राधिकरणाचे येवजणे प्रमाण दर्या देगेर आशिल्लीं बेकायदेशीर घरां नियमीत करपाचो मुद्दो प्रभाग 17चो नगरसेवक फॅन्ड्रीक हेन्रीक हांणी उपस्थीत केलो. प्राधीकरणाक ते संबंदी पत्र बरोवपाचें थारलें. दर्या देगेर आशिल्ली घरां नियमीत करपाची मागणी करपी मुरगांव पालिका मंडळ राज्यांतले पयलें पालिका मंडळ आसा.

बसकेंत कोयराचे समस्येचेर चर्चा केली. उच्च न्यायालयान ओलो आनी सुट्या कोयराचेंर जाय तशी प्रक्रिया

जायना हे खातीर पालिका मंडळाक नेटीस धाडल्या. सडा हांगच्या कोयर प्रकल्पांत व्हडा प्रमाणांत कोयर साठोवन दवोरला. ताचेर जाय तशी प्रक्रिया जायना. ताका लागून घाणयारो वास पातळटा. कोयराचेर प्रक्रिया करपी यंत्रणा मागयल्या अशें नगराध्यक्ष दामोदर कासकार हांणी बसकेंत सांगलें. मुरगांव पालिकेचो उपनगराध्यक्ष अमेय चोपडेकार आनी नगरसेवक गिरीश बोरकार हांची देखी गोंय राज्य नागरी विकास मंडळ आनी दक्षीण गोंय नियोजन आनी उदरगत प्राधिकरणाचेर संचालक म्हणून नियुक्ती केल्ल्यान तांकां परबी दिवपी थाराव बसकेंत मानून घेतलो. पालिका मुख्याधिकारी बंगलो आतां एमएमसी वेपारी संकुल म्हणून सुडा वतीन बांदतले अशें दीपक नायक हांणी सांगलें.

## कुडण्यां घरार वीज पडून चार लाख रुपयांचें लुकसाण

■ भांगरभूंय । प्रतिनिधी

**दिवचल:** बिरेस्तारा रातीं वादळी वाऱ्यासयत पडिल्ल्या पावसा वेळार कुडणे हांगच्या गोकुळदास अनंत मळीक हाच्या घराचेर वीज पडून विद्युत सामान आनी वायरींगाचो गोबोर जालो. घरांत फ्रीज, टीव्ही, वॉशिंग मशीन, गिझर तशेंच घरातलें वायरींग लासलें. ताका लागून मळीक हाचें सुमार 4 लाखांचें लुकसाण

जालां.

नशीब बरें म्हणून घरांतल्या लोकांक कांय जालें ना. लुकसाणेचो अहवाल तयार केला. चड प्रमाणांत लुकसाण जाल्ल्यान सरकाराच्या आपत्कालीन निर्धोतल्यान मळीक हाका मजत मेळोवन दिवपाची थळावे लोक मागणी करतात. कुडणे वाठारांतल्या 20 शेतकारांच्या वायंगण पिकाची पावसाक लागून लुकसाण जालां.



कुडण्यां वीज पडून गोकुळदास मळीक हांच्या घराक पडिल्ली वेर.

(विशांत वझे)

## पुलीस अधिक्षक महेश गांवकार, दिनराज गोवेकार आयज निवृत्त

■ भांगरभूंय । प्रतिनिधी

**पणजी:** गोंय पुलीस सेवेंतले पुलीस अधिक्षक महेश गांवकार आनी दिनराज गोवेकार हांचे सयत 9 कर्मचारी आयज (शेनवारा) निवृत्त जातले. हाचे बगर बायल पुलीस उपनिरीक्षक काजल पाटील हांणी स्वेच्छा निवृत्ती घेतल्या. काल (शुक्रारा) पुलीस मुख्यालयांत आयोजीत केल्ले कार्यावळींत पुलीस म्हासंचालक डॉ. जसपाल सिंग हांणी तांकां निरोप दिलो.

ह्या वेळार पुलीस उपम्हानि- रिक्षक परमादित्य, मुख्यालयाचे पुलीस अधिक्षक शेखर प्रभुदेसाय आनी हेर अधिकारी हाजीर आशिल्ले.

पुलीस अधिक्षक महेश गांवकार हे 10 जून 1987 दिसा पुलीस उपनिरीक्षक म्हूण सेवेंत रुजू जाल्ले. तांणी कला फांट्याची पदवी घेतल्या. तांचे 34 वर्सांचे पुलीस सेवेंत तांणी विविध पदां सांबाळ्ळीं. तांकां मुख्यमंत्री भांगरा पदक, जाल्यार 2016 वर्सा उत्कृश्ट सेवे खातीर राष्ट्रपती पदक आनी हेर पदकां मेळ्ळ्यांत.

पुलीस अधिक्षक दिनराज गोवेकार हांणी 14 जून 1987 दिसा पुलीस उपनिरीक्षक म्हूण सवेंत रुजू जाले. तांणी विज्ञानाची पदवी घेतल्या. तांच्या 34 वर्सांचे पुलीस सेवेंत तांणी विविध पदां सांबाळ्ळीं. तांकां 2004 वर्सा उत्कृश्ट सेवे खातीर राष्ट्रपती पदक तशेंच 2014 वर्सा पुलीस



म्हासंचालक इंसिगनिया पुलीस पदक मेळ्ळें.

मजगतीं, वयल्या वरिश्ट अधिकार्यां सयत पुलीस उपनिरि-

क्षक दत्तनाय नायक, बायल पुलीस उपनिरीक्षक सुवर्णा नायक, पुलीस उपनिरीक्षक (बिनतारी संदेश) रमेश नायक, सहाय्यक पुलीस उपनिरीक्षक विस्वास धावरे, हेडक्लार्क राजेंद्र देसाय, सहाय्यक पुलीस उपनिरीक्षक (ड्रायव्हर) अशोक परीट, अव्वल कारकून अनुजा सावंत शेनवारा 30 वेर निवृत्त जातले. जाल्यार बायल पुलीस उपनिरीक्षक काजल पाटील हांणी स्वेच्छा निवृत्ती घेतल्या.

लगनाचो 35वो वाडदीस

श्री. राजेंद्र नागेश कामत

सौ. किरण राजेंद्र कामत

तारीभाट-बोरी-फोंडें-गोंय

लगनाच्या 35व्या वाडदीसाचीं परबीं

भयण/भावोजी:

सौ. वनिता विष्णू वस्त

भा.बो. सौ. माया पुलीधर

साळगांवकार (वासको)

सौ. वंदना गिरीश उस्केकार (मेरशी)

सौ. शर्मिला राजेश नायक (मडगांव)

भा.बो. श्री. निजानंद विष्णू वस्त

सौ. पुजा निजानंद वस्त

श्री. देवदत्त विष्णू वस्त

सौ. दिव्या देवदत्त वस्त

कुडचडें गोंय



लोकभारत लोकचो आवाज

# भांगरभूंय

To get the **Free PDF** copy of  
**भांगरभूंय** on whatsapp daily



Click here and join our  
official Whatapp Group.

 log on to [Bhaangarbhuin.com](http://Bhaangarbhuin.com)  [@Bhaangarbhuin](https://twitter.com/Bhaangarbhuin)

 [Facebook.com/Bhaangarbhuin](https://Facebook.com/Bhaangarbhuin)